

جامعہ حقانیہ کاترجان

سہ ماہیہ
سرگودھا

الحقانیہ

مجلد

رجب المرجب / شعبان المعظم ۱۴۳۸ھ / اپریل مئی ۲۰۱۷ء



بانی: فقیہ العصر حضرت مولانا مفتی عبدالشکور ترمذی قدس سرہ

فہرست

3	شیخ کامل استاذ المحدثین حضرت مولانا سلیم اللہ خان رحمہ اللہ مفتی سید عبدالقدوس ترمذی مدظلہم
51	درس حدیث..... حضرت مولانا منظور احمد نعمانی رحمہ اللہ تعالیٰ
54	ملفوظات حکیم الامت رحمہ اللہ..... حضرت مولانا جلیل احمد شیروانی قدس سرہ
56	دینی مدارس دین کے قلعے اور علوم دین کے سرچشمے ہیں۔ فقیہ العصر مفتی سید عبدالشکور ترمذی رحمہ اللہ
68	حضرت شیخ رحمہ اللہ تعالیٰ کی چند اہم وصایا..... مولانا زین العابدین زید مجدہ
76	شام کے مظلوم مسلمانوں کی مدد کیجئے..... حضرت مولانا مفتی عبدالرؤف سکھروی مدظلہم
83	مرکز مجلس صیۃ المسلمین میں حضرت شیخ کے چند ارشادات مولانا بلال اشرف زید مجدہ
87	آہ! شیخ الحدیث حضرت مولانا سلیم اللہ خان قدس سرہ.. مولانا سید عبدالقدیر ترمذی حفظہ اللہ تعالیٰ
94	تواریخ وفات..... ڈاکٹر قاری خلیل احمد تھانوی مدظلہم
95	اخبار الجامعہ..... سید عبدالواسع ترمذی
96	تعارف کتب..... مولانا عبد الصمد ساجد

خط و کتابت کیلئے: دفتر ماہنامہ الحقانیہ جامعہ حقانیہ ساہیوال سرگودھا

web-www.alhaqqania.org

E-mail-alhaqqania@yahoo.com

048-6786002/6786899

پبلشر: مفتی سید عبدالقدوس ترمذی پرنٹر: جناب محمد منیر صاحب فائٹر پرنٹنگ پریس سرگودھا

کمپوزر: جناب حافظ سید عبدالغفور صاحب ترمذی

نوٹ: رسالہ کے متعلق معلومات کے لیے رابطہ نمبر: 0301-4843429

رسالہ نہ ملنے کی صورت میں رابطہ نمبر: 0304-7310038

کلمۃ الحق

مفتی سید عبدالقدوس ترمذی مدظلہم

شیخ کامل استاذ المحدثین حضرت مولانا سلیم اللہ خان نور اللہ مرقدہ

کئی روز سے سننے میں آ رہا تھا کہ حضرت شیخ کی طبیعت زیادہ ناساز ہے اور آپ کراچی ہسپتال میں داخل ہیں، سب حضرات حضرت کی صحت و عافیت اور درازی عمر مبارک کی دعا کرتے رہے، ساتھ ہی فکر بھی لگا رہا کہ یہ آفتاب علم و عمل کہیں اب غروب نہ ہو جائے۔

۱۵ جنوری ۲۰۱۷ء بوقت شب احقر نے کراچی فون پر رابطہ کیا اور حضرت کی صحت سے متعلق معلومات لیں تو یہ معلوم ہو کر کچھ حوصلہ ہوا کہ صحت قدرے بہتر ہے فون پر بات کر کے ہٹا ہی تھا کہ برخوردار عبدالملک سلمہ نے اچانک اطلاع دی کہ حضرت شیخ رحلت فرما گئے ہیں، بڑی حیرت ہوئی اور احقر دم بخود رہ گیا لیکن برابر فون اور اطلاعات سے اس خبر وحشت اثر کی تصدیق ہوتی گئی، اب سوائے ماننے اور تسلیم کے کوئی چارہ نہ تھا، انا للہ وانا الیہ راجعون، ان للہ ما اخذولہ ما اعطٰی وکل عندہ باجل مسمٰی۔

حضرت شیخ کی رحلت ایک تاریخ، ایک عہد، ایک قرن کا خاتمہ ہے اور آپ کی وفات حسرت آیات اس شعر کا حقیقی مصداق ہے۔

وماکان قیس ہلکۃ ہلک واحد ولکنہ بنیان قوم تہدم
رتم واز رفتن من عالے تاریک شد من مگر شمع چوں رتم بزم برہم ساختم
موت العالم موت العالم بلاشبہ ایسے ہی علماء ربانی حقانی کی رحلت کو کہا ہے جن کے علمی روحانی فیض سے پوری دنیا کے مسلمان مستفید ہو رہے ہوں، اور بلا مبالغہ ایسی نابغہ روزگار ہستیاں صدیوں میں پیدا ہوتی ہیں۔ اللہ تعالیٰ حضرت شیخ کے درجات بلند فرمائیں ان کی تمام دینی خدمات کو قبول فرمائیں اور پسماندگان کو صبر و اجر جزیل نصیب فرمائیں، آمین۔
بمجد اللہ تعالیٰ حضرت شیخ رحمہ اللہ تعالیٰ نے بڑی طویل عمر پائی، علم دین کی تعلیم

بڑے بڑے علماء کرام سے حاصل کی پانچ سال دارالعلوم دیوبند میں تعلیم حاصل کر کے ۱۳۶۶ھ بمطابق ۱۹۴۷ء میں حضرت شیخ العرب والعجم حضرت مدنی نور اللہ مرقدہ اور دیگر اکابر سے دورہ حدیث شریف پڑھ کر فراغت حاصل کی اور پھر ساری زندگی تدریس، تالیف، تبلیغ، اصلاح و ارشاد میں گزاری۔ اللہ تعالیٰ نے دین کے مختلف شعبوں میں آپ سے بہت کام لیا، آپ کی خدمت کا دائرہ دین کے بہت سے شعبوں پر محیط ہے، تمام علوم و فنون کے علاوہ حدیث پاک کی تدریس کا سلسلہ تقریباً آخری دم تک جاری رہا۔ دیگر علمی، دینی مضامین کے علاوہ بخاری شریف، ترمذی شریف اور مشکوٰۃ شریف کی شروحات آپ کے بڑے علمی شاہکار خزانے ہیں۔ اسی طرح تفسیری خدمات بھی کشف البیان کے نام سے آپ کا بڑا کارنامہ ہے۔

مختلف دینی تحریکات میں حصہ کے علاوہ وفاق المدارس العربیہ پاکستان کی تشکیل نو اور تنظیم حضرت کاسنہری اور تاریخی کارنامہ ہے۔

وفاق المدارس العربیہ پاکستان کی پوری تاریخ میں حضرت شیخ کا ۳۵ سالہ دور نظامت و صدارت سب سے زیادہ زریں اور قیمتی دور ہے، صحیح معنیٰ میں یہ وفاق کا دور عروج کہلاتا ہے، حضرت شیخ نے اپنے اس دور میں وفاق کی ترقی اور استحکام کے لیے جو بے مثال جدوجہد فرمائی اور ان تھک محنت اور کوششیں کیں اس سے انکار نہیں کیا جاسکتا۔ مدارس کی تنظیم اور نصاب کی تشکیل جیسے اہم امور اور چاروں صوبوں میں بیک وقت مضبوط امتحانی نظام حضرت شیخ ہی کے دور میں طے پائے ہیں، اس دور میں وفاق کے خلاف اندرونی بیرونی سازشوں اور حکومت کی جانب سے وفاق پر کئے جانے والے حملوں کا دفاع خاص طور پر اکتوبر کے بعد کے ناگفتہ بہ حالات کے بعد مدراس کی صیانت اور دفاع کا فریضہ جس احسن انداز سے حضرت شیخ کے دور میں ہوا وفاق کی پوری تاریخ میں اس کی مثال نہیں ملتی۔ اتحاد دینی تنظیمات کے پلیٹ فارم کے عنوان سے کی جانے والی کوششیں اور اس

کے نتیجے میں مختلف مسالک کا متحدہ بورڈ حضرت کا بہت بڑا کارنامہ ہے، احقر کے ناقص خیال میں یہ سب حضرت کے تجدیدی کارنامے ہیں ان کی جتنی بھی تحسین کی جائے کم ہے، حق تعالیٰ ان بے مثال خدمات پر حضرت کو اپنی شایان شان جزائے خیر عطا فرمائے آمین۔

حضرت شیخ رحمہ اللہ تعالیٰ کے تلامذہ، متوسلین اور متعلقین کا عدد شمار سے باہر ہے۔ بلا واسطہ اور بالواسطہ آپ کا فیض پوری دنیا میں موجود ہے اور آپ سے تعلق رکھنے والے بھی ہر جگہ پائے جاتے ہیں۔ احقر ناکارہ کے والد ماجد فقیہ العصر یادگار اسلاف حضرت مفتی عبدالشکور صاحب ترمذی رحمہ اللہ تعالیٰ اور حضرت شیخ کا آپس میں خاص تعلق رہا ہے اور اسی نسبت سے یہ احقر بھی حضرت شیخ کے ادنیٰ تعلق والوں میں سے ہے، اسی لیے ذیل میں پہلے حضرت والد ماجد اور حضرت شیخ کے باہمی تعلقات و حالات کا تذکرہ ہوگا اور آخر میں یہ احقر اپنے حوالہ سے کچھ واقعات عرض کرے گا۔ حضرت شیخ رحمہ اللہ تعالیٰ کے ساتھ اپنے تعلقات کا تذکرہ کرنے سے مقصود صالحین سے محبت و عقیدت کا اظہار ہے

احب الصالحین ولسنت منهم لعل اللہ یرزقنی صلاحا

اللہ تعالیٰ اس تذکرہ کی برکت سے آخرت میں بھی صالحین سے الحاق فرمادیں، آمین۔

حضرت الشیخ مولانا سلیم اللہ خان اور حضرت والد گرامی رحمہما اللہ تعالیٰ دو سال تک چونکہ دارالعلوم دیوبند میں اکٹھے رہے ہیں اس لیے اس وقت سے ان کا باہم بہت گہرا تعلق تھا جو آخر تک قائم رہا۔ حضرت شیخ پہلے سے دیوبند میں زیر تعلیم تھے اور حضرت علامہ محمد رفیق صاحب رحمہ اللہ تعالیٰ سکنہ بھیسانی بھی ان کے ساتھ ہم سبق تھے، علامہ محمد رفیق صاحب والد صاحب کے ساتھ خانقاہ امدادیہ تھانہ بھون میں قرآن کریم پڑھتے رہے، حضرت والد صاحب اور ان کا بچپن سے تعلق تھا۔ دیوبند پہنچ کر حضرت شیخ سے بھی تعلق قائم ہو گیا اور دو سال تک یہ حضرات ایک ہی حجرہ میں رہے اس دوران دارالعلوم کی طرف سے رخصت پر جب حضرت شیخ لوہاری تشریف لے جاتے کئی کئی دن لوہاری قیام کے بعد اکٹھے دیوبند

واپسی ہوتی اس دور کے واقعات اکثر حضرت والد صاحب ہمیں سنایا کرتے تھے جس دور میں دیوبند میں یہ حضرات تعلیم حاصل کر رہے تھے وہ برصغیر کی تقسیم اور انتخابات کا دور تھا۔ دارالعلوم کے کچھ اکابر اور طلبہ کا رجحان حضرت شیخ العرب والعجم مولانا سید حسین احمد مدنی قدس سرہ کی اتباع میں پاکستان بننے کے حق میں نہیں تھا جبکہ ایک طبقہ کا رجحان اس کے حق میں تھا اور وہ اس سلسلہ میں حضرت حکیم الامت مولانا اشرف علی تھانوی نور اللہ مرقدہ اور علامہ شبیر احمد عثمانی رحمہ اللہ تعالیٰ کی پیروی میں تحریک پاکستان کی حمایت کر رہا تھا۔

والد صاحب فرماتے تھے کہ طلبہ میں کھل کر پاکستان کی حمایت کرنے والے طلبہ میں میرے ساتھ مولانا سلیم اللہ خان صاحب پیش پیش تھے، اپنے اساتذہ کرام اور اکابر کے پورے احترام کے باوجود ہم اس دور میں کبھی کھل کر تحریک پاکستان کی حمایت کرتے رہے اور اس موضوع پر دلائل کے ساتھ اپنے نقطہ نظر کا برملا اظہار کرتے رہے۔

حضرت والد صاحب ۱۹۴۶ء اور حضرت شیخ اس سے اگلے سال ۱۹۴۷ء میں دارالعلوم دیوبند سے فارغ ہوئے اور اسی سال رمضان المبارک ۱۳۶۶ھ میں ۱۴ اگست ۱۹۴۷ء کو پاکستان معرض وجود میں آیا۔ حضرت والد صاحب نے پاکستان کی طرف ہجرت کی اور حضرت شیخ کئی سال بعد پاکستان تشریف لائے۔

دارالعلوم کراچی میں تدریس کے زمانہ میں جب والد صاحب دارالعلوم تشریف لے جاتے تو باہم ملاقات رہتی، اس کے علاوہ خط و کتابت کا سلسلہ بھی رہتا۔ جامعہ فاروقیہ میں منتقلی کے بعد بھی یہ سلسلہ اسی طرح جاری رہا۔ حضرت شیخ بھی کبھی پنجاب تشریف لاتے ساہیوال کے لیے بھی وقت نکالتے، اس طرح کئی مرتبہ آپ والد ماجد کی حیات میں ساہیوال تشریف لائے۔

۱۹۶۶ء میں حضرت والد ماجد رحمہ اللہ تعالیٰ نے حضرت مولانا غلام اللہ خان صاحب مرحوم کی تفسیر جواہر القرآن جلد اول کے بعض مقامات کے رد میں ایک علمی تحقیقی

کتاب تحریر فرمائی جس پر حضرت علامہ ظفر احمد عثمانی قدس سرہ، حضرت مخدوم العلماء مولانا خیر محمد جالندھری رحمہما اللہ تعالیٰ نے بھرپور اعتماد کا اظہار فرمایا اور تقریظات بھی تحریر فرمائیں۔ کتاب کے نام کے متعلق جب مشورہ ہوا تو حضرت شیخ نے اس کا نام ”ہدایۃ الخیر ان فی جواہر القرآن“ تجویز فرمایا اور طباعت کے لیے بھی ذمہ داری لی اس کے متعلق کئی خطوط حضرت والد صاحب کو تحریر فرمائے لیکن پھر طے یہی ہوا کہ کتاب کسی اور مکتبہ سے شائع ہو، چنانچہ ضلع سرگودھا ہی کی تحصیل سلانوالی کے ادارہ حسینیہ حنفیہ نے اسے شائع کیا۔ اشاعت کی اطلاع ملنے پر حضرت شیخ نے درج ذیل مکتوب گرامی حضرت والد صاحب کو تحریر فرمایا۔

باسمہ تعالیٰ

از: سلیم اللہ جامعہ فاروقیہ ڈرگ کالونی ۴ کراچی

محترمی و کرمی حضرت مفتی صاحب دامت برکاتہم

السلام علیکم ورحمۃ اللہ وبرکاتہ مزاج گرامی؟

یاد آوری کا شکریہ۔ گزشتہ ہفتہ آپ کے مکتوب سے ہدایۃ الخیر ان کی طباعت کا علم ہوا، اللہ تعالیٰ نافع اور مقبول بنائیں۔ مولوی محمد تقی صاحب نے مجھے کتاب نہیں پہنچائی اور نہ ہی تبصرہ میری نظر سے گزرا اور نہ شاید میں مبارکباد دینے میں ہرگز کوتاہی نہ کرتا۔ بہر حال اب منتظر رہوں گا دیکھئے کب کتاب بھیج پاتے ہیں، پتہ اوپر لکھ دیا ہے۔

۹۱/۵/۳۰ھ

تبلیغی جماعت اہل حق کی جماعت ہے، اس کی افادیت اور عالمگیر شہرت سے کوئی بھی ذی عقل انکار نہیں کر سکتا، اکابر علماء دیوبند نے ہمیشہ اس کی حمایت اور تائید فرمائی ہے، حضرت شیخ بھی اس کی تائید اور سرپرستی فرماتے رہے۔ احقر کے والد ماجد نے ۱۹۷۷ء میں بعض افراد کے غلو اور افراط و تفریط کی اصلاح کے پیش نظر ایک رسالہ ”دعوت و تبلیغ کی شرعی حیثیت“ کے نام سے تحریر فرمایا اس میں دعوت و تبلیغ کی شرعی حیثیت کے ساتھ اس کام میں

پائے جانے والے قابل اصلاح امور کی نشاندہی اور اصلاح فرمائی۔ بعض حضرات نے اسے پڑھے بغیر اس رسالہ کو جماعت کے خلاف قرار دے دیا اور پروپیگنڈہ شروع کر دیا کہ مفتی صاحب جماعت کے خلاف رسالہ لکھ رہے ہیں۔ حضرت شیخ لاہور تشریف لائے تو انہیں بھی یہی کہا گیا کہ آپ مفتی صاحب کو رسالہ لکھنے سے منع فرمائیں۔ حضرت شیخ کا والد صاحب کے ساتھ بہت بے تکلف برادرانہ تعلق تھا، حضرت نے اس تعلق کی بنا پر حضرت والد صاحب کو ایک تفصیلی مکتوب تحریر فرمایا، جس میں جماعت کی افادیت و ضرورت پر کلام کرتے ہوئے تنقیدی تحریر لکھنے سے منع فرمایا گیا۔ چنانچہ تحریر فرماتے ہیں۔

حضرت مولانا سید عبدالشکور ترمذی صاحب دامت برکاتہم

السلام علیکم ورحمۃ اللہ وبرکاتہ

امید تھی لاہور میں وفاق المدارس کے اجلاس میں زیارت ہوگی، لیکن ع اگر پدر نتواند پسر تمام کند مولوی عبدالصبور صاحب سلمہ سے ملاقات ہوئی اور انہوں نے ہی جناب کی نیابت فرمائی اور جناب کا عذر بیان کیا۔

لاہور کے قیام میں بعض احباب سے یہ معلوم ہو کر رنج ہوا کہ تبلیغی جماعت سے متعلق جناب کی کوئی تحریر صیانتہ المسلمین کے زیر اہتمام اشاعت پذیر ہونے والی ہے اور اس میں تبلیغی جماعت پر نقد کیا گیا ہے گو نرم انداز ہی میں سہی۔

میرے بزرگوار اول تو حضرت مولانا ظفر احمد عثمانی رحمہ اللہ تعالیٰ آپ کے شیخ ہیں اور غالباً یہ انداز ان کے مزاج کے ساتھ مطابقت نہیں رکھتا۔ میں نے ۳ سال ان کے ساتھ گزارے ہیں، ان کو جماعت کے سرپرستوں میں سے پایا ہے۔ پھر اگر وہ اس سلسلہ میں کچھ فرماتے بھی تھے تو..... کی بنا پر اس کو صحیح محمل پر حمل کیا جاسکتا تھا نیز ان کا حضرت

مولانا محمد الیاس صاحب اور حضرت مولانا محمد یحییٰ صاحب کے ساتھ جو تعلق تھا اس کے پیش نظر ان کو اس کا حق بھی تھا خواہ کوئی مانے یا نہ مانے، لیکن جناب والا کی تحریر اور..... کی تقریط

کانہ یہ موقع ہے اور نہ یہاں نقصان کی بجائے نفع کی توقع ہے الخ۔

۹۹/۲/۱۲ھ

حضرت والد ماجد رحمہ اللہ نے اس کے جواب میں حضرت مولانا کو جو مکتوب تحریر فرمایا اس میں اصل صورت حال سے مطلع فرمایا گیا اور واضح کیا گیا کہ یہ ایک اصلاحی کوشش ہے مخالفت مقصود نہیں ہے اس سے حضرت مولانا رحمہ اللہ تعالیٰ کو اطمینان ہوا، اس کے بعد جب لاہور میں مجلس صیانتہ المسلمین پاکستان کا سالانہ اجتماع ہوا، جس میں حضرت والد صاحب، حضرت مفتی محمد وجیہہ صاحب اور حضرت شیخ مولانا سلیم اللہ خان صاحب رحمہ اللہ تعالیٰ تشریف لے گئے تو حضرت والد صاحب نے سمن آباد میں جناب ڈاکٹر مطیع الرحمن مرحوم کے مکان پر ان دونوں بزرگوں کو دعوت دی اور وہاں یہ رسالہ انہیں احقر نے پڑھ کر سنایا جس سے ان حضرات کو مزید اطمینان ہوا۔

خود حضرت والا رحمہ اللہ تعالیٰ کے حوالہ سے بھی احقر کو خوب یاد ہے کہ ایک مرتبہ رائے ونڈ کے سالانہ اجتماع میں علماء کے خاص حلقہ سے بیان کرتے ہوئے ایک بزرگ نے اپنے بیان میں مدارس کی اہمیت کا انکار فرمایا جس سے شرکاء میں خاصا اضطراب ہوا، احقر بھی اس بیان میں موجود تھا۔ حضرت والا ان دنوں اجتماع میں شرکت کے لیے کراچی سے لاہور تشریف لائے ہوئے تھے اور دارالعلوم الاسلامیہ کا مران بلاک میں مقیم تھے، احقر نے وہاں آپ کی خدمت میں حاضر ہو کر اس واقعہ کا ذکر کیا تو آپ اس سے بہت ناراض ہوئے اور احقر کو بھی ڈانٹا کہ تم نے وہاں مدارس کا دفاع کیوں نہیں کیا۔ غرضیکہ حضرت والا کے مزاج میں اعتدال تھا جماعت کی حمایت کے باوجود جہاں آپ قابل اصلاح امور دیکھتے تو بر ملا اصلاح فرماتے اور یہی اہل حق کا طریق ہے کہ وہ احقاق حق کے فریضہ کو بطریق احسن سرانجام دیتے رہتے ہیں، فللہ درہم وعلی اللہ اجرہم۔

ایک مرتبہ کا واقعہ ہے کہ ایک صاحب حضرت والد صاحب سے حضرت شیخ کے

متعلق الجھتے رہے کہ وہ محمود احمد عباسی کے نظریات سے متاثر ہیں۔ ہر چند حضرت والد صاحب نے انہیں سمجھایا مگر وہ اپنے موقف پر بضد رہے اور بات انہوں نے دور تک پہنچادی۔ حضرت والد صاحب نے یہ سارا واقعہ حضرت شیخ کو تحریر فرمایا۔ حضرت شیخ نے اپنے قدیم تعلق کی بنا پر شکوہ کے انداز میں اس کا یوں جواب ارقام فرمایا:

”بندہ خدا آپ کو کسی ثالث کے اطمینان کے لیے مجھ سے تحقیق کی ضرورت پیش آرہی ہے، خود ہی آپ نے کیوں اس بدگمان کا دماغ سیدھا نہیں کر دیا اور اگر وہ کوئی قابل احترام شخصیت تھی تو اس سے کہا ہوتا کہ اس کی کوئی تحریر کوئی تقریر کوئی عام نشست کی گفتگو آپ کے ملاحظہ میں آئی ہے؟ اگر آئی ہے تو اسی پر فیصلہ کر لو مجھ سے پوچھنے کی کیا ضرورت ہے اور اگر یہ کچھ نہیں تو خواہ مخواہ عبث میں مبتلا ہو کر کیوں عاقبت برباد کرتے ہو۔

میرے خیال میں انفرادیت اختیار کرنا بڑی مہلک بیماری ہے، اور بہت سے لوگ اس چکر میں تباہ ہوئے ہیں اس لیے میں تو اس سے ہر وقت گریزاں رہتا ہوں، ویسے بھی یہ بیماری ذہن مفرط قسم کے لوگوں کو ہوتی ہے اور میرا ذہن تو بقدر گزارہ ہے، مجھ جیسوں کو یہ بیماری یوں بھی نہیں لگا کرتی۔ البتہ عباسی فتنہ سے متاثر بے شک میرے پاس آجاتے ہیں لیکن بحمد اللہ یہاں آکر ان کی اصلاح ہوتی ہے وہ مجھے خراب کرنے میں کامیاب نہیں ہوتے۔ ایک گونہ مشن کے اتحاد کے باعث ایسے اتفاقات کبھی کبھی ہوتے ہیں کہ ان سے ملاقات ہوتی ہے لیکن کتنے ایسے میری نظر میں ہیں جن کے اندر احقر کی کوششوں سے اعتدال اور میانہ روی پیدا ہوئی ہے۔

باقی اگر شیعہ اثناء عشری کو کافر سمجھنا خارجیت ہے تو پھر آپ یقین فرمالین کہ میں ضرور خارجی ہوں، لیکن اس خروج سے نہ انور شاہ محفوظ ہیں نہ خلیل احمد اور نہ مفتی کفایت اللہ بچے ہیں، نہ مفتی شفیع اور حضرت تھانوی، اس کے لیے میرے پاس دستاویزی ثبوت ہے۔ اس ایک امر کے علاوہ اگر کوئی دوسرا سبب خروج کا سمجھا جا رہا ہے تو وہ تہمت اور بہتان

ہے۔ اس ذیل میں کوئی خاص نکتہ ذہن میں ہو تو صریح کے ساتھ بتائیں تاکہ وضاحت کی جاسکے۔ والسلام
عزیزان کو سلام مسنون۔

۲۸ ربیع الثانی ۱۴۰۱ھ

حضرت شیخ کی بے نظیر شرح بخاری شریف ”کشف الباری“ کے نام سے طبع ہو کر آئی تو اہل علم نے اسے بڑا سراہا اور موجودہ شروحات میں اسے سب سے مفصل مبسوط اور جامع شرح قرار دیا گیا۔ اس کی جلد اول اور کتاب المغازی سے متعلق جلد جب حضرت والد صاحب کی نظر سے گزری تو انہوں نے بہت خوشی کا اظہار کیا اور اس شرح کی بڑی تعریف فرمائی اور پھر اپنی خوشی کے اظہار کے لیے حضرت شیخ کو مکتوب گرامی بھی تحریر فرمایا، اس میں جہاں انہوں نے اس شرح کی تعریف کی اور ایک خاص مسئلہ میں اعتدال اور توازن کی سند دی ساتھ ہی اس میں اپنی رائے کا بھی اظہار فرمادیا۔ حضرت شیخ نے آپ کے اس مکتوب گرامی پر بڑی غیر معمولی مسرت کا اظہار فرمایا اور جوابی مکتوب میں ”کشف الباری“ کے معرض وجود میں آنے کا پس منظر بھی بیان فرمادیا، یہ دونوں مکتوب ذیل میں ہدیہ قارئین ہیں۔ پہلے حضرت والد ماجد کا مکتوب گرامی درج کیا جاتا ہے اس کے بعد حضرت شیخ کا جواب۔

مکتوب حضرت والد ماجد رحمہ اللہ تعالیٰ

سید عبدالشکور ترمذی عفی عنہ

برادر عزیز مولانا سلیم اللہ خان صاحب سلمہ اللہ عن جمیع الآفات والشرور والفتن

السلام علیکم ورحمۃ اللہ وبرکاتہ مزاج گرامی؟

گزارش آنکہ کافی عرصہ ہوا آپ کی تقریر بخاری شریف مطبوعہ جلد اول اور کتاب

المغازی ایک دوست سے دستیاب ہو کر باصرہ نواز ہوئی، جزاکم اللہ خیرا۔

یہ عریضہ محض اظہار خوشی اور تطہیب قلب عالم کی غرض سے لکھ رہا ہوں، اللہ تعالیٰ

آپ اور آپ کے معاونین کی اس محنت و سعی کو قبول و مشکور فرمائیں اور ہم جیسے تہی دامن لوگوں کے لیے نافع اور مفید بنائے، آمین برحمتک یا ارحم الراحمین۔

عریضہ لکھنے کا ارادہ بہت دنوں سے کرتا رہا مگر شاید آپ کو معلوم ہوگا کہ تین سال سے امراض قلب میں مبتلا ہے بہت ہی کم کام لکھنے پڑھنے کا ہوتا ہے۔

آج صبح ہی قلب پر دورہ کا اثر ہوا، افاقہ کے بعد خیال آیا کہ کہیں اسی طرح تعویق میں بلاوا ہی نہ آجائے مختصر سا عریضہ لکھ ہی دوں، جب تطیب قلب مسلم نیکیوں میں شمار ہو سکتی ہے تو تطیب قلب عالم بلکہ تطیب علماء سے بھی نیکی میں شمار کیے جانے کی امید کی جاسکتی ہے۔ یہ تو آپ کو معلوم ہی ہے کہ بجز اظہار خوشی اور مبارکبادی احقر کسی خدمت کا اہل نہیں ہے، نقد و تبصرہ کی تو کبھی اہلیت حاصل ہی نہیں ہوئی اور اب تو بالکل ہی معدوم ہے۔ اس خوشی کے باعث بعض امور اور بھی ہیں:

(۱) ص ۱۲۳ و ۱۲۴ پر ”مسئلہ سماع موتی“ میں آپ نے بڑے اعتدال اور احتیاط سے کام لیا ہے۔ اس مسئلہ میں صحابہ کا اختلاف ہے لہذا مثبتین اور منکرین پر ملامت کی گنجائش نہیں (لیکن سماع انبیاء علیہم السلام میں اختلاف نہیں، حضرات انبیاء علیہم الصلوٰۃ والسلام کا سماع بالاتفاق اور بالاجماع مسلم ہے)۔ (۱۲۳) اور اس کے اثبات یا انکار کی وجہ سے اہل سنت والجماعت سے خارج سمجھنا یہ غلو اور زیادتی ہے۔ (ص ۱۲۴)

(۲) علماء دیوبند کا مسلک کے زیر عنوان المہند علی المہند سے علامہ حضرت مولانا خلیل احمد صاحب سہارنپوری رحمہم اللہ کی عبارت کی روشنی میں علماء دیوبند کا مسلک یہ لکھا ہے کہ:

انبیاء علیہم السلام اپنی قبروں میں جسد غصری کے ساتھ زندہ ہیں۔ یہ عقیدہ نہ صرف علماء دیوبند کا ہے بلکہ تمام امت کا ہے۔ (ص ۱۲۵)

یہ عین اکابر رحمہم اللہ کے عقیدہ کی ترجمانی ہے۔ اس پر تمام اکابر کے دستخط بطور

عقیدہ ثبت ہیں۔ المہند میں جگہ جگہ ہذا معتقدنا و معتقد اکابرنا رحمہم اللہ کی تصریح ہے۔

ص ۱۲۴ کے حاشیہ ۴۴ کے تحت حضرت حکیم الامت تھانوی رحمہ اللہ کے ”امداد الفتاویٰ“ سے دو عبارتیں لکھی ہیں۔

پہلا فتویٰ (ص ۳۷۹) پر تنقیح طلب ہے، چنانچہ حضرت تھانوی رحمہ اللہ نے یہ لکھ کر کہ ایک جانب کی ترجیح کی تدقیق نہ کی جائے۔ کے بعد تنقیح طلب فرمائی ہے۔ اور تحریر فرمایا ہے: پھر اس میں بھی معتقدین سماع موتی کے عقائد مختلف ہیں۔ اگر کسی اعتقاد خاص کی تعیین ہو تو کسی قدر جواب ممکن تھا، معلوم ہوا کہ اس مسئلہ سماع کا کسی نہ کسی درجہ میں اعتقاد سے بھی تعلق ہے۔ اور اس وجہ سے کسی جانب ترجیح کی بھی گنجائش ہے اگرچہ وہ حتمی نہ ہوگی، جیسا کہ دوسرے اجتہادی مسائل میں ہوتا ہے۔

دوسری تحریر جو اسی ص ۱۲۴ کے حاشیہ پر ہے، وہ دراصل ایک سخت بدعتی مولوی کرامتہ اللہ خان صاحب کے رسالہ پر طلب تصدیق کے متعلق ہے۔ اس میں اثبات سماع میں سخت غلو کیا گیا تھا، اور نفی سماع کو معتزلہ کا مذہب قرار دیا گیا تھا۔ اس میں آگے صاف لکھا ہے کہ اگر کسی وجہ سے اس کا لکھنا ہی تھا تو کم از کم اس کے ساتھ جو مفسد اس میں محتمل تھے ان کا اسناد بھی ضروری تھا مثلاً یہ لکھنا تھا کہ مقصود اس سے مذہب راجح عندنا کی ترجیح ہے۔ اس سے کوئی اختلافی مسئلہ کو اجماعی نہ سمجھ جاوے کہ تعدی حدود ہے۔ (۵: ۴۳۷) اس طرح کے اشتغال کو مالا یعنی کا اہتمام فرمایا ہے۔ ورنہ حضرت حکیم الامت رحمہ اللہ ترجیح کی گنجائش تسلیم فرماتے ہیں۔

اور قطب الارشاد حضرت گنگوہی ارشاد فرماتے ہیں:

مسئلہ سماع موتی کا قرن اول میں مختلف ہوا ہے۔ اب اس کا فیصلہ ممکن ہی نہیں، مگر مقلد اپنے مجتہد کی ترجیح کی جانب اگر میلان کرے تو مضائقہ نہیں۔

بحث کے آخر میں فرماتے ہیں:

الحاصل رائج مذہب عدم سماع کا ہے، حسب قواعد، پس حدیث سماع میں تاویل مناسب ہے ورنہ دوسری جانب بھی مذہب قوی ہے۔ (لطائف رشیدیہ ص ۸، تالیفات رشیدیہ ص ۶۷۷)

معلوم ہوا کہ کسی جانب ترجیح کی گنجائش ہے اور سماع کا مذہب ہی قوی ہے۔
باقی دعا کا طالب اور محتاج ہوں، یہ عریضہ بھی وقفہ کے ساتھ دودفعہ میں پورا ہوا ہے۔ عزیزان کی خدمت میں سلام مسنون پہونچے۔ فقط والسلام

۲۲ ربیع الاول ۱۴۱۸ھ

حضرت شیخ کا جوابی مکتوب

۱۴۱۸ھ/۸/۷/۱۹۹۷ء

مکرمی و محترمی حضرت مولانا مفتی عبدالشکور صاحب دامت برکاتہم

السلام علیکم ورحمۃ اللہ وبرکاتہ مزاج گرامی؟

اللہ تعالیٰ سے دعا ہے کہ وہ جناب کو مع جملہ متعلقین تادیر سلامت باکرامت رکھیں، آمین ثم آمین۔

۱۸/۳/۲۲ھ کا لکھا ہوا گرامی نامہ ۱۸/۴/۲۲ھ کو پہنچا۔ جناب محترم نے ”کشف الباری“ کی دو جلدوں پر جن تاثرات کا اظہار فرمایا ہے وہ مجھ جیسے ظلوم و جہول ہیچ مداں کی حوصلہ افزائی کے لیے بہت قیمتی اور اہمیت کے حامل ہیں، اس سلسلہ میں زبانی تحریری بہت سے حضرات نے تشجیع و تحسین فرمائی ہے لیکن جناب والا کی مختصر اور محتاط تحریر میری نظر میں سب پر بھاری ہے۔

جیسا کہ جناب کو معلوم ہے میرا ذوق لکھنے پڑھنے کا کبھی رہا ہی نہیں (اگرچہ اپنی اس کوتاہی پر اب افسوس ہوتا ہے) ہمیشہ پڑھنے پڑھانے میں انہماک رہا، اس میں کبھی کسی

طالب علم کو سبق ٹیپ کرنے کی اجازت نہیں دی لیکن ایک مرتبہ بعض طلبہ کے شدید اصرار پر اس کی نوبت ہی آگئی تو پھر اس کی اشاعت کا دور دور تک کبھی وہمہ پیدا نہیں ہوا کہ ایک مرتبہ طویل بیماری میں حسب سابق پڑھانے پر قادر نہ تھا تو ایک طرف میری معذوری تھی اور دوسری جانب طلبہ سبق کے متبادل انتظام پر راضی نہ تھے، تو میں نے ایک سال توپوری جلد ثانی کا سبق کیسٹوں کے ذریعہ پڑھایا اور ایک سال جلد اول کا نصف آخر کچھ زائد بذریعہ کیسٹ پڑھایا تو سبق کی حد تک اس کی افادیت کا احساس پیدا ہوا اور اسی خیال سے کہ بخاری شریف کے اساتذہ و طلبہ کو اس سے فائدہ ہوگا اس کی طباعت کا ارادہ کر لیا گیا اور الحمد للہ کہ اساتذہ و طلبہ نے اس کی افادیت کی گواہی دی، بڑے ماہر کئی اساتذہ کرام نے لکھا کہ سبق کی حد تک ”کشف الباری“ نے ہر کتاب سے مستغنی کر دیا ہے۔

بہر حال یہ تو ان کی بات ہے اور میرے خیال میں کچھ نہ کچھ اس میں صداقت ہے، لیکن مولوی مدن والی بات اپنے خیال میں زیادہ وزن رکھتی ہے چونکہ اوروں سے تعلق کی وہ نوعیت ہے ہی نہیں جو مولوی صاحب مکتوب الیہ سے ہے، وہاں دوسرے احتمال ہو سکتے ہیں یہاں سوائے خلوص کے دوسرے احتمال کی کوئی گنجائش ہی نہیں، فجز اکم اللہ جزاء حسن امثل ما یجزی عبادہ المخلصین المکرمین آمین یارب العالمین۔

جناب نے اعتدال کی سند عطا فرما کر شکریہ کا موقع فراہم فرمایا ہے اس کا بھی شکریہ قبول فرمائیں، جزاک مولای رب العالمینا۔

مفتی عبدالقدوس صاحب، قاری عبدالصبور اور سب کو سلام مسنون و دعاء خیر۔ فقط

سلیم اللہ خان

حضرت شیخ رحمہ اللہ کو حضرت والد صاحب رحمہ اللہ تعالیٰ کے مسلکی تصلب، عقائد اہل حق کی صحیح ترجمانی اور فقہی حذاقت و مہارت پر پورا اعتماد تھا۔ احقر چونکہ ایک عرصہ دراز تک حضرت والد ماجد رحمہ اللہ تعالیٰ کی خدمت میں رہا، اسی وجہ سے حضرت شیخ

احقر ناکارہ سے بہت خوش تھے اور کئی مرتبہ اس کا اظہار بھی فرماتے تھے۔

اسی اعتماد کی وجہ سے حضرت شیخ نے اپنے ادارہ جامعہ فاروقیہ کے فاضل اور جید عالم دین حضرت مولانا منظور احمد مینگل زید مجدہم کو حضرت والد صاحب کے ہاں بھیجتا کہ وہ حضرت سے استفادہ کریں اور ان کی خدمت میں رہ کر اپنی تربیت کرائیں، احقر کو بھی اس سلسلہ میں گرامی نامہ تحریر فرمایا کہ حضرت مفتی صاحب سے آپ کہیں کہ ان کا خاص خیال رکھیں اور ان کی تربیت فرمائیں۔ چنانچہ برادر مکرم و محترم مدظلہ ساہیوال تشریف لائے اور انہوں نے حضرت والد ماجد رحمہ اللہ تعالیٰ سے بھرپور استفادہ کیا اور حضرت کی صحبت سے خوب فیض یاب ہوئے، انہوں نے اپنے تاثرات کا اظہار اپنے مضمون ”کاسانی زمانہ“ میں کیا ہے جو کتاب ”حیات ترمذی“ میں چھپ چکا ہے۔

حضرت شیخ نے جس مقصد کے لیے انہیں حضرت والد صاحب کے ہاں بھیجا تھا بحمد اللہ یہاں رہ کر وہ مقصد بخوبی پورا ہوا، اور حضرت شیخ نے احقر سے اس پر اپنی خوشی کا اظہار بھی فرمایا۔

حضرت شیخ نے ایک مرتبہ جامعہ فاروقیہ کے شعبہ تصنیف و تالیف کی طرف سے ”بہشتی زیور“ پر کام کرایا تھا، آپ کا خیال تھا کہ اس کی جدید ترتیب و تبویب ہو جائے اور مسائل کے علاوہ جو دیگر مضامین ہیں ان کو حذف کر دیا جائے۔ مشورہ کے لیے آپ نے حضرت والد صاحب کو بھی لکھا، حضرت والد صاحب نے بڑی تفصیل سے اپنی رائے لکھی اور ”بہشتی زیور“ میں کسی بھی قسم کی تبدیلی کی رائے سے اختلاف فرمایا۔ حضرت والد صاحب کے موقف کا حاصل یہ تھا کہ کسی بھی ترمیم و تبدیلی کے بعد ”بہشتی زیور“ کو حضرت حکیم الامت تھانوی کی طرف منسوب کرنا اور ان کی تالیف قرار دینا صحیح نہ ہوگا۔ ترمیم اور حذف و اضافہ کے بعد یہ نئی کتاب بن جائے گی اس کو ”بہشتی زیور“ کے نام سے شائع کرنا بھی صحیح نہ ہوگا اس لیے اس میں کسی قسم کی تبدیلی نہ کی جائے، اپنی اصلی حالت میں باقی رکھتے ہوئے شائع

کیا جائے اور اگر تبدیلی حذف و اضافہ کیا جائے تو پھر اس کا نام بدلنا ضروری ہوگا۔ حضرت شیخ نے اس رائے کو پسند فرمایا اور ”بہشتی زیور“ میں حذف و اضافہ کا پروگرام تبدیل فرمادیا۔

حضرت شیخ الحدیث مولانا نذیر احمد صاحب رحمہ اللہ تعالیٰ نے ۱۹۹۷ء میں جامعہ اسلامیہ امدادیہ فیصل آباد میں ”استحکام پاکستان کانفرنس“ کے نام سے کانفرنس کی، اس کی صدارت حضرت شیخ رحمہ اللہ تعالیٰ نے فرمائی۔ آپ کی صدارت میں حضرات علماء کرام کے بیانات ہوئے، حضرت والد صاحب بھی اس کانفرنس میں شریک ہوئے اور کانفرنس سے قبل دونوں حضرات کی تفصیلی ملاقات ہوئی جس میں تحریک پاکستان سے متعلق بعض عنوانات پر کھل کر گفتگو ہوئی، دونوں حضرات نے اپنا اپنا نقطہ نظر مفصلاً بیان فرمایا اور خوب بحث ہوئی اور محفل میں گرمی سردی کا سلسلہ بھی چلا لیکن اختلاف رائے کے باوجود سامعین محفل نے دونوں حضرات میں ایک دوسرے کے احترام اور متانت و سنجیدگی کا جو مظاہرہ دیکھا اس سے ان پر بڑا اثر ہوا اور سمجھ میں آیا کہ اختلاف رائے یوں ہوا کرتا ہے۔ خوب یاد ہے کہ گفتگو کے آخر میں حضرت والد صاحب رحمہ اللہ تعالیٰ نے جب حضرت شیخ سے معذرت کی کہ میں گفتگو میں آپ کے مرتبہ کا لحاظ نہیں رکھ سکا تو حضرت نے واضح طور پر فرمایا کہ:

”حضرت نہیں یہ آپ کیا فرما رہے ہیں، ہم آپ کا طالب علمی کے زمانہ میں بھی احترام کرتے تھے، اب بھی احترام کرتے ہیں، آپ بڑے ہیں آپ کو اس طرح کرنے کا حق ہے، معذرت کی ہرگز ضرورت نہیں ہے۔“

معاصرین کا باہم یہ انداز ہمارے لیے ایک سبق تھا آج اس کی مثال تقریباً مفقود ہے۔ کسی نے صحیح کہا ہے سچ نہدشاخ پر میوہ سربرز میں

رات کو کانفرنس میں جو بیانات ہوئے ان میں پاکستان سے متعلق زیادہ تر تنقیدی پہلو غالب تھا اس لیے حضرت والد صاحب کو وہ بیانات پسند نہ آئے اور آپ نے واپس آکر ان سے متعلق اپنے تاثرات صدر ذی وقار حضرت شیخ رحمہ اللہ تعالیٰ کو لکھ کر ان کی

خدمت میں ارسال کر دیے۔ اس کے ابتدائی حصہ میں حضرت والد صاحب نے اپنے تعلقات کا اظہار یوں فرمایا ہے۔

مکتوب حضرت والد ماجد رحمہ اللہ تعالیٰ
انحی فی اللہ مولانا سلیم اللہ خان صاحب سلمہم اللہ وعافہم
السلام علیکم ورحمۃ اللہ وبرکاتہ

آپ سے ملاقات کر کے بہت خوشی ہوئی اور آپ کے شکوہ کی جو تعلق کے سبب ہے بہت قدر ہوئی۔ یہ تعلق قدیم کی بنا پر آپ کا شکوہ سر آنکھوں پر اور بندہ معذرت خواہ ہے۔ درحقیقت یہ ناکارہ ایسے حالات میں گھرا رہا اور اب بھی گھرا ہوا ہے کہ کراچی کا سفر بہت ہی مشکل ہے اس کے ذرائع تقریباً احقر کے لیے مفقود ہیں مگر پھر بھی ایک مرتبہ اس وقت حاضری ہوئی جب آپ دارالعلوم میں استاذ تھے اور دوسری مرتبہ جامعہ فاروقیہ میں جبکہ وہ بالکل ہی ابتدائی حالات میں تھا۔ پھر دارالعلوم میں حاضری سے پہلے ان کو اطلاع دینے کے ساتھ آپ کو بھی مستقل خط سے اطلاع دے دی اور جامعہ فاروقیہ میں بھی حاضری ہوئی، اس کی چہل پہل اور رونق دیکھ کر دل خوش ہوا اور دل سے دعائیں نکلیں، عصر کی نماز بھی وہاں ہی ادا کی، آپ دارالعلوم لینے اور پھر چھوڑنے بھی ہمراہ آئے۔

مقصود یہ ہے کہ وہ تعلق قدیم جو دارالعلوم دیوبند کے زمانہ سے قائم ہوا تھا اس کو کبھی بھی فراموش نہیں کیا گیا، مگر احقر کے حالات آپ کے حالات سے بالکل مختلف ہیں احقر کے لیے ملتان، لاہور، فیصل آباد کا سفر بھی مشکل اور اب تو بہت ہی مشکل ہو گیا بوجہ امراض قلب میں ابتلاء کے تین سال ہو گئے لکھنے پڑھنے کا کام بھی نہ ہونے کے برابر ہے۔ یہ خط مشکل سے لکھا ہے، آپ کے لیے اللہ تعالیٰ نے پورے پاکستان میں دورہ کے وسائل مہیا کر دیے ہیں، امراض میں آپ بھی مبتلا ہیں صحت کی دعا کرتا بھی ہوں اور چاہتا بھی ہوں۔ اللہ تعالیٰ ہم سب کو اپنے حفظ و امان میں صحت و عافیت کے ساتھ رکھے اور حسن

خاتمہ کی دولت سے نوازیں، آمین۔

جب آپ پنجاب میں آتے ہیں تو ملتان اور لاہور سے آرام دہ کوچ کا سفر سرگودھا تک بسہولت ہو سکتا ہے، البتہ سرگودھا ہوائی جہاز نہیں آتا، پہلے کچھ دنوں کے لیے لاہور سے آنے لگا تھا مگر پھر بند ہو گیا۔ اب صرف بسیں آتی جاتی ہیں مگر آرام دہ ہیں ان شاء اللہ تعالیٰ اب آپ کو ساہی وال کے سفر میں پہلے کی طرح مشقت نہیں ہوگی۔

پرانے تعلقات کی بنا پر یہ عریضہ لکھ دیا ہے ورنہ احقر کی یہ حیثیت نہیں کہ آپ کے بارہ میں کوئی شکوہ کرے احقر تو یہ کہتے ہوئے بھی شرماتا ہے کہ وہ ہمارے دوست ہیں کہ اس میں بھی ایک قسم کی برابری کا دعویٰ ہے جو مجھ جیسے ناکارہ کے لیے زیبا نہیں مگر آپ کے ہی برادرانہ برتاؤ نہ صرف احقر کے ساتھ بلکہ احقر کے بچوں کے ساتھ بھی شفقت کے اظہار کی وجہ سے یہ معروضات پیش کرنے کی جرات ہو گئی، اللہ تعالیٰ اس تعلق و محبت کو الحب فی اللہ کا مصداق بنائیں اور ہمیشہ قائم رکھیں، دارین میں مفید بنائیں، آمین۔

۲۶ ستمبر ۱۹۹۷ء کی کانفرنس میں استحکام پاکستان کے سلسلہ میں کم اور اس میں نفاذ اسلام کے نہ ہونے کا منفی پہلو غالب رہا۔ البتہ مولانا... نے پاکستان میں حدود وغیرہ کئی اسلامی قوانین کی منظوری کا ذکر کیا، مگر ان کا طرز بھی کسی قسم کی تحسین، حوصلہ افزائی کی بجائے امریکہ کی مخالفت میں موافقت کی آڑ لے کر منفی تاثر پیدا کر دیا کہ اس میں نفاذ اسلام ہی نہیں ہو سکتا تو اس کی کیا ضرورت ہے، کیا اس طرز عمل سے پاکستان کو تقویت ہوگی اور استحکام حاصل ہوگا یا اس سے تنفر؟ جبکہ اکثر ائمہ مساجد اور مدرسین مدارس عربیہ نے پچاس سال میں یہی ماحول بنایا کہ یہ تقسیم صحیح نہیں اور نظریہ تقسیم کے ہمارے اکابر مخالف تھے۔ گویا جو حضرات اس نظریہ کے موافق تھے وہ ہمارے اکابر نہیں تھے، یا وہ مسلم لیگ کے دھوکہ میں آ گئے، حالانکہ یہ بات حقیقت واقعہ کے خلاف ہے مسلم لیگ عرصہ دراز تک کانگریس کے ساتھ مل کر کام کرتی رہی ہے۔ مگر حضرت حکیم الامت ہندو مسلم اتحاد کے ایک

دن بھی حامی نہیں رہے، ہمیشہ زمین کے ایک حصہ کو احکام اسلام کے نفاذ کے لیے ضروری سمجھتے اور کہتے رہے الخ۔

مفصل مکتوب گرامی قارئین مجلہ الحقانیہ ستمبر ۲۰۱۳ء میں ملاحظہ فرمائیں۔

یکم جنوری ۲۰۰۱ء کو احقر کے والد ماجد رحمہ اللہ تعالیٰ نے انتقال فرمایا حضرت شیخ نے تعزیتی فون کیا اور تعزیت نامہ بھی تحریر فرمایا پھر تعزیت کے لیے خود بھی ساہیوال تشریف لائے اور ہمیں حوصلہ دیا۔ مغرب کے بعد جامعہ حقانیہ میں حضرت شیخ کا بیان ہوا اس میں آپ نے حضرت والد ماجد سے اپنے تعلقات اور ان کی علمی دینی خدمات کا تذکرہ فرمایا اور اپنے حوالہ سے بھی ابتدائی حالات بیان فرمائے۔ احقر نے اس کے بعد ”حیات ترمذی“ کے نام سے حضرت والد ماجد کے حالات جمع کئے ساتھ ہی خیال آیا کہ حضرت کے معاصرین سے بھی تاثرات لکھوائے جائیں اس سلسلہ میں حضرت شیخ سے بات ہوئی تو طے ہوا کہ جامعہ حقانیہ میں اس موضوع پر جو بیان ہوا تھا اسی میں حذف و اضافہ کر کے شائع کر دیا جائے، چنانچہ احقر نے وہ بیان ارسال خدمت کر دیا حضرت نے ملاحظہ کے بعد اس میں ترمیم و اضافہ کے بعد احقر کو ارسال کر دیا، حضرت کا یہ بیان کتاب ”حیات ترمذی“ میں شائع ہو چکا ہے۔ حضرت والد صاحب کے بارہ میں آپ نے جو مضمون بیان فرمایا تھا اس سے دونوں حضرات میں باہمی تعلق اور معاصرت کے باوجود دوسرے کی علمی خدمات کا اعتراف ظاہر ہے، اسے مفید سمجھ کر حضرت کے الفاظ میں ہی نقل کیا جا رہا ہے:

حضرت مولانا عبد الشکور ترمذی میرے حجرے کے ساتھی تھے، دارالعلوم دیوبند میں میں اور وہ ایک کمرے میں رہے، میں ان کو پہلے سے نہیں جانتا تھا ہمارے ایک ساتھی تھے حافظ رفیق صاحب اللہ نے ان کو بڑی خوبیوں سے نوازا تھا..... وہ خانقاہ امدادیہ تھانہ بھون میں قرآن کریم حفظ کر چکے تھے اور وہاں سے ان کی مولانا مفتی عبد الشکور سے واقفیت تھی، جب مولانا عبد الشکور دیوبند آئے تو حافظ رفیق نے ان کا استقبال کیا وہ ان کو جانتے

تھے میں نے ان کو اپنے ہاں کمرے کی پیش کش کی وہ کمرہ وہ تھا جس میں مولوی عتیق الرحمن سنبھلی (مولانا منظور احمد نعمانی کے صاحبزادے) مولانا ارشاد احمد فیض آبادی دارالعلوم دیوبند کے رئیس التبلیغ، یہ آدمی میرے ساتھ اس کمرہ میں رہے ہیں ایک کمرہ ہمارا اور تھا جس میں ہمارے ساتھی رہا کرتے تھے تو مولانا عبدالشکور صاحب وہاں ہمارے ساتھ رہتے تھے۔

ایک مرتبہ مولانا عبدالشکور صاحب کے والد ماجد مولانا عبدالکریم صاحب تشریف لائے ان کو ہر وقت مسائل کی تحقیق کی فکر لگی رہتی تھی ہر وقت وہ کسی نہ کسی مسئلے کی تحقیق میں مشغول ہوتے تھے جب وہ تشریف لائے تو انہوں نے حکم دیا کہ شامی لاؤ! تو کوئی طالب علم شامی لے آیا جب شامی آگئی تو کتاب کھول کر مجھ سے کہا کہ یہاں سے عبارت پڑھو میری توجان نکل گئی اتنے بڑے مولانا کے سامنے بغیر مطالعے کے عبارت کا پڑھنا یہ طالب علم لوگ جانتے ہیں ہنسی کھیل نہیں ہے لیکن یہ کہ بہر حال ان کا حکم تھا اور کتاب انہوں نے میرے حوالے کر دی میں نے عبارت پڑھی اور وہ جس مسئلے کی تحقیق کر رہے تھے اس بارے میں پھر انہوں نے کوئی رائے قائم کی۔ تو یہ ایک واقعہ مفتی عبدالشکور صاحب کی وجہ سے حضرت مولانا عبدالکریم صاحب کے ساتھ ہمارا پیش آیا ہم صرف اس لیے بیان کر رہے ہیں کہ حضرت مولانا عبدالکریم صاحب کی خدمت میں بھی ہمیں شامی کی عبارت پڑھنے کی سعادت نصیب ہوئی وہ میرے لیے تو ایک یادگار بات ہے۔

اس کے بعد پھر جیسا کہ آپ جانتے ہیں کہ مولانا یہاں پاکستان آ گئے ہم بھی آ گئے وہ پہلے آئے ہم بعد میں آئے یہاں آنے کے بعد پھر ان سے رابطے شروع ہوئے ان رابطوں کے اندر بعد مقامی کی وجہ سے کوئی زیادہ آمد و رفت کا سلسلہ تو نہیں ہوا لیکن یہ کہ بہر حال ان کی مشغولیت اور ان کے انہماک کا حال معلوم تھا جہاں تک ان کے علم کا تعلق ہے اس کی وسعت اور گہرائی کا ہم بدل و جان اعتراف کرتے ہیں اور یہ بات کہنے میں کوئی تکلف نہیں ہے نہ اس میں اشکال ہے کہ وہ موفقیں اور مؤیدین میں سے تھے اللہ تبارک و تعالیٰ

کی خاص توفیق ان کو حاصل تھی، اللہ سبحانہ و تعالیٰ نے ان سے خوب کام لیا۔ اس جیسے مقام پر جہاں وسائل ناپید، ذرائع معدوم اور مفقود لیکن انکی جو طلب تھی اور ان کے اندر جو گویا کہئے کہ اس علم کے ساتھ شغف اور انہماک تھا اس طلب، شغف اور انہماک کی وجہ سے اللہ تبارک و تعالیٰ نے ان کو ان توفیقات سے نوازا۔

بڑے بڑے ادارے ہیں، میں جس ادارے میں کام کرتا ہوں وہ بھی ایک بہت بڑا دارہ ہے آپ کو اس کے بڑے ہونے کی ایک نشانی بتا دیتا ہوں کہ اس سال وفاق المدارس کے امتحان میں پورے ملک میں جتنے مراکز قائم ہوئے ہیں جامعہ فاروقیہ سے بڑا کوئی مرکز نہیں تھا..... لیکن کہنا میں یہ چاہتا ہوں کہ ہمارا کام تصنیف و تالیف اور تحقیق کے حوالے سے حضرت مفتی عبدالشکور صاحب کے کام کے مقابلے میں بلاشبہ صفر ہے، کوئی کام ہم نے نہیں کیا جو کیا وہ قابل ذکر اور شمار کیے جانے کے لائق نہیں اور یہاں جو مفتی صاحب نے کام کیا ہے تمام اصحاب علم و فضل اس کی افادیت، اہمیت اور عظمت کو تسلیم کرتے ہیں، اللہ تبارک و تعالیٰ نے ان کو یہ توفیق عطا فرمائی۔ اور میں یہ سمجھتا ہوں کہ جس طریقہ سے مولانا عبدالکریم صاحب کا انہماک اور شغف تھا وہ خالص علمی آدمی تھے انہوں نے تربیت کی تھی مفتی عبدالشکور کی۔ جب مفتی عبدالشکور ایسے بنے، یہ ایسے ہی از خود نہیں بن گئے تھے نہیں نہیں۔ ایک ماہر محقق اور علم سے شغف رکھنے والے باپ کی خدمت میں رہ کر تربیت حاصل کی۔ (حیات ترمذی ص ۵۹۸)

حضرت شیخ اور والد صاحب کے باہمی تعلقات گزشتہ مضمون اور باہمی مکاتبت و واقعات مذکورہ سے واضح ہیں۔ احقر ناکارہ نے گزشتہ سطور میں اس کی ایک جھلک پیش کرنے کی کوشش کی ہے۔ اب مناسب معلوم ہوتا ہے کہ حضرت شیخ رحمہ اللہ تعالیٰ سے اس ناچیز کو جو تعلق رہا اور آپ کی جو شفقت و عنایت ذرہ نوازی اس بندہ ناچیز پر رہی اس کی بھی ایک جھلک پیش کر دی جائے۔ ذیل کی سطور اسی مقصد کے لیے پیش خدمت ہیں۔

حضرت والد صاحب رحمہ اللہ کا چونکہ آپ سے خاص تعلق تھا اس لیے وہ اپنی مجلس میں گاہے بگاہے آپ کا تذکرہ فرماتے رہتے تھے۔ احقر نے بچپن میں سب سے پہلے ان کی زبان مبارک سے ہی آپ کا تذکرہ سنا اور پہلی مرتبہ زیارت جہاں تک یاد ہے مجلس صیانتہ المسلمین پاکستان کے پہلے سالانہ اجتماع منعقدہ ۱۳۹۹ھ میں جامعہ اشرفیہ لاہور میں ہوئی، اس سے پہلے آپ اگرچہ ساہیوال تشریف لائے تھے لیکن احقر کو اس وقت کی زیارت یاد نہیں ہے۔

حضرت مولانا مفتی محمود صاحب رحمہ اللہ تعالیٰ کا انتقال ذوالحجہ ۱۴۰۰ھ میں ہوا وہ وفاق المدارس العربیہ پاکستان کے ناظم اعلیٰ تھے، ان کی جگہ ناظم اعلیٰ کے تقرر کے لیے قاسم العلوم ملتان میں وفاق کا جوا جلاس ہوا حضرت والد صاحب کے ساتھ احقر بھی اس میں موجود تھا، اس میں سب نے باتفاق رائے حضرت شیخ کو وفاق کا ناظم اعلیٰ مقرر فرمایا، عرصہ دراز تک آپ وفاق کے ناظم اعلیٰ رہے، آپ کے دور میں وفاق نے جو ترقی کی اس کی مثال نہیں ملتی، وفاق کی تنظیم و ترقی کے لیے آپ نے جو جدوجہد کی وہ تاریخ کا ایک سنہری باب ہے۔

احقر کو یاد ہے کہ رجب المرجب ۱۴۰۲ھ میں جب احقر جامعہ اشرفیہ لاہور میں زیر تعلیم تھا اور ایک رات کو عشاء کے بعد اپنے رفقاء درس کو جامعہ کی مسجد میں امتحان کی تیاری کر رہا تھا اچانک احقر کے حجرہ کے عقب سے کسی نے دستک دی، احقر نے جب اٹھ کر دیکھا تو حضرت شیخ بہ نفس نفیس موجود تھے، فوراً مسجد کا بڑا دروازہ کھول حضرت کو اپنے حجرہ میں لایا، فرمایا کیا کر رہے تھے احقر نے جب بتایا کہ ”خیالی“ کا تکرار کر رہا تھا تو بہت خوشی کا اظہار فرمایا۔

رات کا قیام احقر کے پاس فرمایا ساتھ ہی کمرہ میں حضرت مفتی عبدالقادر صاحب رحمہ اللہ تعالیٰ قیام پذیر تھے، انہیں حضرت کا بتایا تو وہ بھی تشریف لے آئے اور خوب مجلس رہی صبح کو ناشتہ کے بعد حضرت دیگر مدارس میں تشریف لے گئے، آپ کا یہ دورہ وفاق المدارس العربیہ کے سالانہ امتحانات کے نظم کے سلسلہ میں تھا، حضرت اس سلسلہ میں جگہ جگہ خود بھی تشریف لے

جار ہے تھے اور حیرت کی بات یہ کہ اس وقت کوئی خادم بھی ساتھ نہ تھا۔ حضرت کی اس ہمت مردانہ اور جفاکشی کا یہ نتیجہ تھا کہ بعد میں وفاق ایک مضبوط اور مربوط ادارہ کے طور پر قائم ہوا۔

۱۴۰۳ھ میں وفاق المدارس کی طرف سے دورہ حدیث شریف کے سالانہ امتحان میں احقر بھی شریک تھا، جس روز بخاری شریف کا پرچہ تھا طلبہ نے پرچہ دیکھتے ہی احتجاج شروع کر دیا کہ بہت سخت ہے اسے تو ماہر اساتذہ بھی حل نہیں کر سکتے، لیکن احتجاج بے سود رہا اور پرچہ حل کرنا پڑا، تمام طلبہ نے جیسے کیسے پرچہ کا جواب لکھا احقر کو بجدہ تعالیٰ یہ پرچہ زیادہ مشکل معلوم نہیں ہوا اس لیے احقر نے خوب تفصیل سے جوابات لکھے اور نہایت اطمینان سے اسے حل کر کے اٹھا۔ بعد میں معلوم ہوا کہ پورے پاکستان میں اس پر احتجاج ہوا ہے اور اکثر طلبہ نے اسے مشکل قرار دیا ہے، احقر نے اسی روز گھرنون کیا حضرت والد صاحب نے بھی پہلا سوال یہی کیا کہ بخاری شریف کا پرچہ کیسا ہوا، احقر نے کہا بہت اچھا ہوا تو اطمینان کا اظہار فرمایا۔ خیر جب نتیجہ آیا تو واقعہً بہت سے طلبہ اس میں فیل تھے، قدرتی طور پر احقر کے نمبر اچھے آگئے سو میں سے بجدہ اللہ تعالیٰ نوے نمبر آئے۔ اس کے کچھ عرصہ بعد حضرت شیخ ساہیوال تشریف لائے، احقر سے فرمایا کہ تم نے دورہ حدیث کب کیا؟ احقر نے عرض کیا ۱۴۰۳ھ میں فرمانے لگے کہ بخاری شریف کا پرچہ کیسا تھا؟ احقر نے ساری صورت حال عرض کی تو فرمانے لگے تمہارے نمبر کتنے تھے میں نے کہا کہ نوے، ہنس کر فرمانے لگے کہ وہ ہم نے ہی دیئے تھے، پھر فرمایا کہ وہ پرچہ ہم نے بنایا تھا اور ہم نے ہی چیک بھی کیا تھا، بڑے بڑے حضرات نے اسے مشکل قرار دیا تھا اس پر طلبہ نے احتجاج کیا لیکن ہم اس سے متاثر نہیں ہوئے اس وقت عقدہ کھلا کہ یہ پرچہ اتنا مشکل کیوں تھا۔

تکفیر و افض کے سلسلہ میں حضرت شیخ کا نظریہ اثنا عشریہ کی علی الاطلاق تکفیر کا تھا، یہی تحقیق حضرت علامہ عبدالشکور صاحب لکھنوی رحمہ اللہ تعالیٰ کی تھی، جبکہ حضرت اقدس حکیم الامت تھانوی قدس سرہ اور آپ کے متوسلین فقہاء کرام علماء علی الاطلاق تکفیر کا فتویٰ

نہیں دیتے تھے، احقر کے جد امجد حضرت مفتی عبدالکریم گمٹھلوی اور والد ماجد رحمہما اللہ تعالیٰ، حضرت مفتی اعظم مفتی محمد شفیع دیوبندی رحمہ اللہ تعالیٰ علی الاطلاق تکفیر کا فتویٰ نہیں دیتے تھے۔ حضرت شیخ سے جب اس موضوع پر گفتگو ہوتی تو آپ علی الاطلاق تکفیر کے دلائل دیتے اور اسی پر زور دیتے تھے۔

ایک مرتبہ دارالعلوم الاسلامیہ لاہور میں احقر سے فرمانے لگے کہ تم اب تک روافض کی علی الاطلاق تکفیر کے قائل نہیں جب کہ حضرت تھانوی رحمہ اللہ تعالیٰ نے بھی انہیں مطلقاً کافر قرار دیا ہے، اب تو تمہیں ماننا چاہیے احقر نے عرض کیا کہ حضرت تھانوی کا یہ فتویٰ کہاں ہے؟ تعجب سے فرمایا کہ تم نے ”امداد الفتاویٰ“ نہیں پڑھا یہ فتویٰ اس میں موجود ہے۔ احقر نے عرض کیا کہ اس میں تو کوئی ایسا فتویٰ احقر کی نظر سے نہیں گزرا۔ امداد الفتاویٰ چونکہ وہاں موجود تھا اس لیے احقر نے اس کی جلد چہارم نکال کر حضرت کی خدمت میں پیش کر دی، حضرت نے امداد الفتاویٰ سے تکفیر روافض کے فتویٰ پر مولانا عبدالمجید ریا آبادی مرحوم کے اشکالات کے جوابات نکال کر دکھائے اور فرمایا کہ اس میں صاف طور پر روافض کی علی الاطلاق تکفیر ہے۔ احقر نے عرض کیا کہ یہ مولانا دریا آبادی کے شبہات کا جواب ہے، حضرت تھانوی رحمہ اللہ کا فتویٰ نہیں ہے۔ حضرت شیخ نے فرمایا کہ اس کی کیا دلیل ہے؟ احقر نے عرض کیا کہ ان شبہات کے جواب کے بعد حضرت تھانوی نے یہ خود ہی تحریر فرمایا ہے اور پھر اس سلسلہ میں جو اپنی رائے ہے وہ بھی تحریر فرمائی۔ احقر نے حضرت شیخ کو وہ نکال کر پیش کی تو آپ نے اسے بغور پڑھا اور احقر کی تائید فرمائی کہ تمہاری بات صحیح ہے واقعہً یہ حضرت تھانوی کا فتویٰ نہیں ہے لیکن یہ حضرت کی رائے ہے۔ اس موضوع پر ہماری رائے حضرت مولانا عبد الشکور صاحب لکھنوی رحمہ اللہ تعالیٰ کے ساتھ ہے، ان کی تحقیق چونکہ علی الاطلاق تکفیر کی ہے اس لیے ہماری بھی یہی رائے ہے اور ہم اسے ہی صحیح سمجھتے ہیں۔

احقر کو معلوم تھا کہ حضرت رحمہ اللہ تعالیٰ کو ظاہر کے ساتھ حق تعالیٰ نے علم باطن

سے بھی خوب آراستہ و پیراستہ فرما رکھا ہے اور حضرت اقدس مولانا فقیر محمد پشاورى رحمہ اللہ تعالیٰ کے آپ خلیفہ بھی ہیں، لیکن حضرت نے اب تک کسی کو خلافت نہیں دی، احقر نے اپنے بزرگوں کے قدیم تعلق اور حضرت کی شفقت کی بنا پر اپنی تمام تر نااہلی کے باوجود اس موضوع پر حضرت سے گفتگو کی تو معلوم ہوا کہ حضرت نے واقعہً اب تک کسی کو بھی خلافت و اجازت بیعت نہیں دی اور آپ اس سلسلہ میں انتہائی محتاط ہیں، احقر نے نہ معلوم کیوں حضرت سے خلافت بلا فصل کا مطالبہ کر دیا، حضرت نے بے انتہاء شفقت فرماتے ہوئے اصلاح کی طرف متوجہ فرمایا افسوس کہ احقر نے اصلاح تو نہ کرائی البتہ حضرت کی شفقت و عنایت کا ظہور ہوا کہ اس ناکارہ کو حضرت نے اجازت عطا فرمادی۔ جس کی تفصیل آگے آرہی ہے۔ یہ محض حضرت والا کی عنایت تھی ورنہ بندہ ناچیز اس کا اہل نہیں ہے۔

حضرت شیخ کے ساتھ کئی مرتبہ سفر کی سعادت حاصل ہوئی، ان اسفار میں فیصل آباد تا ساہیوال۔ اور سرگودھا سے لاہور۔ ساہیوال تا کبیر والا۔ کبیر والا تا وہاڑی کا سفر خوب یاد ہے۔ ان اسفار میں حضرت سے استفادہ کا خوب موقع ملا اور حضرت کے بیانات بھی سنے۔ احقر نے متعدد مقامات پر تکمیل بخاری شریف کی تقریبات میں شرکت کی اور حضرت رحمہ اللہ تعالیٰ کا بیان سنا، حضرت نے ایک ہی حدیث سے متعلق ہر جگہ الگ بیان فرمایا، انداز بیاں نہایت صاف، شگفتہ اور شیریں و دلکش اور مرتب ہوتا، حضرت حدیث سے متعلق تمام مباحث کا حاصل بہت ہی جامع اور مدلل انداز میں بیان فرماتے، اسی لیے حضرت کی تدریس میں مہارت کے چھوٹے بڑے سب قائل ہیں، بلاشبہ آپ میدان تدریس کے شہسوار اور بادشاہ تھے۔

دارالعلوم کبیر والا کے سالانہ جلسہ میں ظہر کے بعد حضرت علامہ محمد عبدالستار تونسوی کا بیان تھا، بیان کے آخر میں حضرت مہتمم صاحب نے آپ سے دارالعلوم کے طلبہ کی طرف سے دورہ حدیث کی اجازت کی درخواست کی، حضرت علامہ تونسوی رحمہ اللہ نے

فرمایا کہ جن کا عقیدہ یہ ہے کہ وفات کے بعد قبر اطہر میں حضور پاک ﷺ کو حیات حاصل ہے ان کو اجازت ہے۔ جن کا یہ عقیدہ نہیں ان کو اجازت نہیں ہے، احقر نے یہ بات حضرت شیخ سے عرض کی تو آپ نے فرمایا کہ حضرت مدنی رحمہ اللہ تعالیٰ نے بھی یہی فرمایا تھا کہ جن کا عقیدہ حیات النبی ﷺ کا نہیں ان کو اجازت نہیں ہے۔ احقرنا کارہ نے اس پر عرض کیا کہ وفاق المدارس تو ان کو سند دے رہا ہے۔ حضرت نے فرمایا ہاں ہم اس کا حل سوچ رہے ہیں۔ پھر مغرب کے بعد ختم بخاری شریف کی تکمیل پر آپ کا بیان ہوا۔

اس کے بعد حضرت ٹھنکی تشریف لے گئے، ہم بھی حضرت کے ساتھ تھے، گاڑی مولانا مفتی طاہر مسعود زید مجدہم چلا رہے تھے، رات کا وقت تھا ہماری جو گاڑی ہم سے آگے تھی ہم اسی کے پیچھے جا رہے تھے لیکن نہ معلوم کیسے مغالطہ لگا کہ ہم ایک اور گاڑی کو اپنی گاڑی سمجھ کر اس کے پیچھے لگ گئے، ہمیں اس وقت اپنی غلطی کا احساس ہوا جب یہ گاڑی ایک دیہات بلکہ ڈیرہ پر جا کر کھڑی ہوئی، یہ بہت پریشانی کی بات تھی ادھر حضرت کی ناراضگی کا ڈر بھی تھا لیکن جو نہی حضرت کو اس کا پتہ چلا تو حضرت خوب محظوظ ہوئے، اس سے ہمارا سارا خوف اور پریشانی کا نور ہو گئی، جہاں پہنچے تھے ان لوگوں کو جب اصل صورت حال کا پتہ چلا انہوں نے بڑا اکرام کیا اور صحیح راستہ بتلایا۔ پھر ہم حضرت مولانا ظفر احمد قاسم صاحب مدظلہم کے ہاں جامعہ خالد بن ولید میں پہنچے۔ رات کا قیام وہیں رہا اور صبح کو حضرت دفتر وفاق ملتان تشریف لے گئے۔ اس واقعہ سے حضرت کی بردباری اور حلم واضح ہے، فللہ درہ۔

ایک مرتبہ جامعہ خیر المدارس ملتان کے جلسہ پر حضرات علماء کرام جمع تھے، حضرت شیخ اور حضرت والد ماجد ایک جگہ کھانے کے پروگرام میں شریک ہوئے احقرنا کارہ بھی ساتھ تھا، دسترخوان پر مختلف کھانے موجود تھے حلوہ بھی تھا، حضرت شیخ نے اپنا واقعہ سنایا کہ مجھے حلوہ کی طرف پچپن سے ہی کوئی رغبت نہ تھی لیکن جب سے میں نے حدیث پاک میں پڑھا: کان رسول اللہ صلی اللہ علیہ وسلم یحب الحلوا۔ کہ آپ صلی اللہ علیہ وسلم میٹھی چیز پسند

فرماتے تھے۔ اس وقت سے مجھے حلوہ سے طبعی طور پر رغبت ہو گئی، اس نکتہ پر سب علماء بڑے محظوظ ہوئے۔

مجلس صیانتہ المسلمین لاہور کے سالانہ اجتماع پر ایک مرتبہ سب حضرات علماء کرام کی موجودگی میں حضرت شیخ سے بیان کے لیے اصرار کیا گیا، بڑی مشکل سے حضرت اس پر آمادہ ہوئے۔ بیان کے بعد حضرت والد صاحب رحمہ اللہ نے بڑی داد دی، اور آپ کے بیان کی بڑی تعریف فرمائی۔ اسی طرح دارالعلوم کراچی کے پچاس سالہ اجتماع میں آپ نے بڑا عظیم الشان بیان فرمایا۔ سب حضرات اس پر حیران اور ششدر تھے، بحمد اللہ تعالیٰ احقر ان دونوں بیانات میں حاضر تھا۔

رجب المرجب ۱۴۲۵ھ میں جامعہ مفتاح العلوم سرگودھا میں پہلی مرتبہ بخاری شریف کی تکمیل کا جلسہ تھا، برادر م جناب مولانا مفتی طاہر مسعود صاحب زید مجدہم نے احقر سے فرمایا کہ اس موقع پر حضرت شیخ کو بلانا ہے آپ حضرت کو دعوت دیں، احقر نے حضرت کی خدمت میں عریضہ لکھا اور مفتاح العلوم کے ساتھ جامعہ اسلامیہ محمودیہ سرگودھا اور جامعہ حقانیہ کا پروگرام بھی بنالیا۔ حضرت شیخ نے ازراہ ذرہ نوازی دعوت قبول فرمائی اور تینوں جگہ تشریف لا کر بیان فرمایا۔ اس بارہ میں احقر کا عریضہ اور آپ کا جواب یہ ہے۔

باسمہ سبحانہ و تعالیٰ

بخدمت گرامی حضرت اقدس مولانا سلیم اللہ خان صاحب مدظلہم

السلام علیکم ورحمۃ اللہ وبرکاتہ مزاج گرامی خدا کرے کہ بخیر ہوں، آمین۔

گزارش ہے کہ عرصہ سے احقر کا خیال ہے کہ آنجناب کو بیان کے لیے ساہیوال سرگودھا کی دعوت دوں، سرگودھا میں مدرسہ اسلامیہ محمودیہ اور جامعہ مفتاح العلوم کے احباب کا بھی شدید تقاضہ ہے۔ اگر آنجناب رجب المرجب میں کوئی تاریخ عنایت فرمادیں تو عنایت ہو۔ جامعہ مفتاح العلوم میں اس سال دورہ حدیث شریف بھی ہو رہا ہے، ختم بخاری ان شاء اللہ

رجب میں ہے اس کے لیے آنجناب سے بطور خاص درخواست ہے۔ امید ہے کہ حسب سابق عنایت فرمائیں گے، اس موقع پر ساہیوال تشریف آوری کے لیے بھی زحمت دوں گا۔ جواب باصواب سے مطلع فرمائیں، اگر فون پر گفتگو کا وقت معلوم ہو جائے تو احقر فون بھی کر لے گا۔ الخ۔

۱۳ ربیع الاول ۱۴۲۵ھ

از: سلیم اللہ خان جامعہ فاروقیہ شاہ فیصل ٹاؤن کراچی

باسمہ سبحانہ و تعالیٰ

مکرمی و محترمی حضرت مولانا مفتی عبدالقدوس ترمذی زید مجدہم

وعلیکم السلام ورحمۃ اللہ وبرکاتہ مزاج گرامی؟

یاد آوری کا شکریہ جزا کم اللہ تعالیٰ کل خیر، آمین۔

جواب تاخیر سے لکھا جا رہا ہے، اسباق کی مشغولیت، حوادث کی کثرت، روز بروز اپنی حالت کی انحطاط پذیر کیفیت اور وفاق المدارس کی حل طلب کوشش تاخیر کا سبب ہے، انتظار کی زحمت کے لیے معذرت خواہ ہوں۔

رجب میں جامعہ فاروق اعظم جھنگ روڈ فیصل آباد جانا ہوتا ہے، اگر اس سال بھی حالات نخل نہ ہوئے تو ان شاء اللہ تعالیٰ حاضری ہوگی۔ اسی موقع پر رابطہ مفید ہوگا۔ یہ کہنے کی ضرورت نہیں کہ آپ کی خاطر یہ زحمت برداشت کی جائے گی ورنہ احقر اس کا تحمل ہے نہ خواہش مند۔ اگر عشاء کے بعد ساڑھے دس بجے تک فون کریں تو باقی امور پر بات ہو جائے گی۔ پرسان حال احباب سے سلام اور درخواست دعاء۔ سلیم اللہ خان

۲۲/۴/۱۴۲۵ھ ۱۱/۶/۲۰۰۴ء

اس موقع پر سرگودھا کے ایک بزرگ مخدوم و مکرم جناب اللہ رکھا تو کلی مرحوم و مغفور نے حضرت کی خدمت میں اپنے ہاں تشریف لانے کی دعوت دی تو حضرت نے

انہیں جواب میں یہ مکتوب تحریر فرمایا۔

باسمہ تعالیٰ

مکرمی و محترمی حضرت توکلی صاحب زید معالکیم

السلام علیکم ورحمۃ اللہ وبرکاتہ مزاج گرامی؟

گزارش ہے کہ احقر کے اس سفر کے محرک جناب مولانا مفتی عبدالقدوس زید مجدہم ہیں انہی کے ارشاد پر سفر کا ارادہ کیا ہے، احقر سرگودھا کے حالات سے براہ راست زیادہ واقف نہیں ہے۔ مولانا مفتی عبدالقدوس ترمذی درحقیقت میرے میزبان ہیں ان سے رابطہ کر لیجئے اگر وہ راضی ہیں تو احقر بھی راضی ہے بلکہ مزید برآں آپ کی عزت افزائی اور حسن ظن کو اپنی مغفرت کا ذریعہ سمجھے گا۔ والسلام سلیم اللہ خان

جامعہ فاروقیہ شاہ فیصل ٹاؤن کراچی

۱۰/۱۱/۱۴۲۵ھ ۲۷/۱۰/۲۰۰۴ء

اسی موقع پر حضرت شیخ رحمہ اللہ نے ۱۴۲۵ھ بمطابق ستمبر ۲۰۰۴ء بعد عصر جامعہ حقانیہ میں ”تزکیہ“ کے موضوع پر شاندار بیان فرمایا، اور اس کے آخر میں احقر کی خلافت کا اعلان فرمادیا، اس بارہ میں آپ نے جو کچھ ارشاد فرمایا وہ بعینہ آپ کے الفاظ میں یہ ہے:

ایک مسئلہ اور ہے تھوڑا سا کہ اللہ تبارک و تعالیٰ نے آدم علیہ السلام کو پیدا کیا وہ واذ قال ربك للملائكة اني جاعل في الارض خليفه اور ان کو اپنا خلیفہ مقرر کیا اور خلیفہ مقرر کرنے کا مطلب یہ تھا کہ وہ اللہ تبارک و تعالیٰ کے احکام کو اور ان کی ہدایات کو بطور نیابت اللہ کی مخلوق تک پہنچائیں اس کے بعد پھر انبیاء علیہم السلام کے یہاں بھی یہ سلسلہ خلافت چلتا رہا، آپ کو معلوم ہے حضرت ابراہیم علیہ السلام کے خلفاء میں حضرت اسماعیل اور حضرت اسحاق مشہور خلفاء ہیں اور پھر گویا نبی پاک صلی اللہ علیہ وسلم کے یہاں بھی الخلافة بعدی ثلاثون سنة کا ارشاد موجود ہے اور حضرت ابوبکر آپ صلی اللہ علیہ وسلم

کے خلیفہ مقرر ہوئے اور ان کے بعد پھر حضرت عمر رضی اللہ عنہ خلیفہ مقرر ہوئے اور ان کے بعد پھر حضرت عثمان خلیفہ مقرر ہوئے اور ان کے بعد پھر حضرت علی رضی اللہ تعالیٰ عنہ۔

حضرت ابو بکر صدیق رضی اللہ عنہ کی خلافت، حضرت عمر فاروق رضی اللہ عنہ میں نامزدگی حضرت ابو بکر صدیق رضی اللہ عنہ کی طرف سے ہوئی اور حضرت عثمان اور حضرت علی رضی اللہ عنہ کی خلافت کا سلسلہ اور اس کے بعد بھی یہ سلسلہ برابر چلتا رہا تو آج میں نے ارادہ کیا ہے کہ مولانا مفتی عبدالقدوس صاحب کو میں خلافت دیدوں اور میں نے اب تک کسی کو خلافت نہیں دی، اور اس کی وجہ میں نے ان کو تفصیل سے سمجھائی کہ حالات اس طرح کے ہیں کہ اس خلافت کا استعمال بہت غلط ہوتا ہے اور اس خلافت کو صحیح طریقے سے استعمال نہیں کیا جاتا، لیکن ان کے بارے میں ان کے والد محترم رحمۃ اللہ علیہ کی تربیت کے پیش نظر مجھے بہت حد تک اطمینان ہے کہ یہ اس کا استعمال غلط نہیں کریں گے اور اس کے علاوہ ان کو اللہ تعالیٰ نے علم و فضل کے اعتبار سے بہت ساری صلاحیتیں عطا فرمائیں ہیں، ان کے متعلق کہوں گا کہ وہ اس میں اور مزید کوشش کریں اور آج کا موضوع میری گفتگو کا تھا کہ اپنے تزکیہ کی طرف خاص طور سے توجہ دیجائے اس کا اہتمام بلیغ ان کی طرف سے ہونا چاہئے۔ چونکہ تعلیم کتاب کی یا حدیث کی ہو یا وہ فقہ کی ہو وہ اپنے اثرات اور اپنے نتائج کے اعتبار سے اس وقت خوش گوار اور دل بہار بنتی ہے جبکہ پہلے تزکیہ کا بھی اہتمام ہو تو اس لئے ان کو ان ساری باتوں کا اہتمام کرنا چاہئے۔ آپ دعا کریں جو باتیں کہی گئی ہیں اللہ ان کو قبول فرمائیں اور ان پر عمل کی توفیق عطا فرمائیں، انتہی۔

احقر پر حضرت شیخ کے اس اعلان کا بے حد اثر ہوا اور گریہ طاری ہو گیا، بعد میں احقر نے حضرت سے عرض بھی کیا کہ حضرت آپ نے یہ کیا کر دیا، احقر تو اس کا ہرگز اہل نہیں ہے اس بارہ میں آپ سے جو کچھ میں نے عرض کیا تھا وہ میری غلطی تھی۔ حضرت نے فرمایا کہ نہیں ایسا نہیں ہم نے اعلان کر دیا ہے، اللہ تعالیٰ فضل فرمائیں گے۔ احقر نے اس کے بعد اپنی نااہلی اور عدم استحقاق کا عریضہ بھی لکھا جو درج ذیل ہے۔

۵/رمضان المبارک ۱۴۲۵ھ

بملا حظہ گرامی سیدی حضرت اقدس دامت برکاتہم العالیہ

السلام علیکم ورحمۃ اللہ وبرکاتہ

مزاج گرامی وطبع سامی خدا کرے کہ بخیر ہوں، آمین۔

حضرت والا اس ناکارہ کی درخواست پر ۶ ستمبر کو ساہیوال تشریف لائے اور عظیم الشان خطاب بھی فرمایا اس پر شکریہ کا عریضہ لکھنے کا تقاضہ تھا لیکن استخلاف کے قضیہ کی بنا پر شرمندہ تھا۔ اب ”ماہنامہ الفاروق“ کراچی کے تازہ شمارہ میں استخلاف کا اعلان دیکھ کر مزید شرمندگی ہوئی۔ احقر کو اپنی حماقت پر سوائے حوصلہ پڑھنے کے کچھ سمجھ نہیں آتا لیکن ساتھ ہی حضرت والا کی شفقت و عنایت اور فضل ربی کو دیکھتا ہوں تو تشکر کے جذبات میں اپنے آپ کو غرق پاتا ہوں، اپنی نااہلی اور عدم استحقاق کے باوجود بے شمار نعمتوں کا سلسلہ یقیناً محض کرم ہے ورنہ اپنا حال تو یہ ہے۔

نہ گلم نہ برگ سبزم نہ درخت سایہ دارم در حیرتم کہ دہقاں بچہ کار کشت مارا
حضرت والا سے اپنے احوال کی اصلاح کے لیے خصوصی توجہ اور دعاء کی درخواست ہے، کیونکہ بندہ ج آئندہ خوشنغم گمست کرار ہیری کند کا مصداق ہے۔
حضرت والا یہ ناکارہ سراپا تقصیر ہے، ظاہر و باطنی اعتبار سے اصلاح کا سخت محتاج ہے، استخلاف کا ہرگز اہل نہیں ہے اس لیے بندہ مبارک سلسلہ امدادیہ اشرفیہ کی بدنامی سے بھی سخت خائف ہے، لہذا گزارش ہے کہ احقر کی اصلاح فرمائی جائے حضرت کا احسان مند ہوگا بندہ ہدایات کا منتظر ہے۔

حضرت والا دامت برکاتہم نے تزکیہ سے متعلق جو عظیم اور نہایت نافع و جامع خطاب ساہیوال میں فرمایا تھا، وہ ایک عزیز نے کیسٹ سے نقل کیا ہے ارسال خدمت ہے، بعد ملا حظہ مناسب ہو تو ”الفاروق“ میں شائع فرمادیں۔

اس کا آخری پیرا اگر حذف فرمادیں تو عنایت ہوگی، عریضہ میں کوئی غلطی ہو تو معاف فرمادیں۔ اپنے لیے اہل خانہ اور جامعہ کے لیے بطور خاص دعا کی درخواست ہے۔ فقط والسلام
احقر عبدالقدوس ترمذی غفرلہ

حضرت نے اس عریضہ کے باوجود اپنا اعلان باقی رکھا اور اس کے بعد کئی مرتبہ سرگودھا اور ساہیوال تشریف لائے اور اپنے بیانات اور انوارات سے متعلقین و احباب کو منور فرمایا۔
۱۴۲۷ھ شعبان المعظم میں جامعہ حقانیہ میں تکمیل بخاری شریف کی تقریب تھی، حضرت شیخ ملتان سے جناب مولانا ولی المظفر صاحب زید مجدہم کے ساتھ ساہیوال تشریف لائے جلسہ عشاء کے بعد تھا لیکن موسم سخت خراب ہوا اور بڑی تیز بارش ہوگئی، پروگرام ختم کرنا پڑا۔ حضرت نے فرمایا کہ میں صبح کوناشتہ کے بعد درس بخاری دوں گا۔ چنانچہ اگلے روز حضرت نے درس بخاری شریف دیا اور دعا کے بعد ملتان تشریف لے گئے۔
حضرت شیخ جب بھی تشریف لاتے بڑی بشاشت اور انبساط کا اظہار فرماتے، خوب محفلیں ہوتیں اور مختلف موضوعات پر گفتگو کا سلسلہ چلتا، حضرت محفل کی سرپرستی فرماتے اور خود بھی حصہ لیتے اور ہماری خوب حوصلہ افزائی بھی فرماتے۔ حضرت کی محفل اور مجلس کی لذت سارے سال باقی رہتی اور سالانہ جلسہ کا انتظار لگا رہتا، افسوس کہ اب یہ سلسلہ ختم ہو گیا۔ ع آں قدح بشکست و آں ساقی نمائد

ایک مرتبہ مفتاح العلوم سرگودھا سے دارالعلوم کبیر والا کا پروگرام تھا، حضرت شیخ نے ساہیوال سے گزر کر کبیر والا تشریف لے جانا تھا، احقر نے حضرت سے عرض کیا کہ ساہیوال میں کوئی پروگرام اور جلسہ نہیں ہے لیکن راستہ وہی ہے اس لیے احقر کی درخواست ہے کہ آپ تھوڑی دیر کے لیے جامعہ حقانیہ میں تشریف لے آئیں، طلبہ اور احباب زیارت بھی کر لیں گے اور برخوردار عبدالواسع سلمہ نے ناظرہ قرآن کریم مکمل کیا ہے وہ آپ کو آخری سبق بھی سنا دے گا، دعا کے بعد کبیر والا تشریف لے جائیں احقر بھی ساتھ جائے گا، فوراً فرمایا آپ

جو چاہیں بلا تکلف کہیں میں آپ کا ہر مطالبہ ماننے کے لیے تیار ہوں۔ یہ حضرت کی غایت شفقت اور ذرہ نوازی تھی، چنانچہ تشریف لائے، صاحبزادہ گرامی مخدوم زادہ حضرت مولانا عبید اللہ خالد مدظلہم بھی آپ کے ساتھ تھے۔ حضرت نے عبدالواسع سلمہ سے آخری سبق سن کر دعاء فرمائی، احباب اور طلبہ نے زیارت کر لی اور پھر حضرت سفر پر روانہ ہو گئے۔

ایک مرتبہ آپ جامعہ حقانیہ کے سالانہ جلسہ پر تشریف لائے فرمانے لگے آج ہم اس جلسہ میں ایک نئی مہم اور تحریک کا اعلان کریں گے، چنانچہ بیان فرمایا اور اعلان کیا کہ ارباب مدراس کو الگ جگہ پر عصری تعلیم کا بھی اپنی نگرانی میں اہتمام کرنا چاہئے، اسی اعلان کے بعد ساہیوال میں بھی حقانیہ سکول کے نام سے ایک الگ ادارہ قائم ہوا، اور حضرت کا یہ بیان ماہنامہ وفاق المدارس العربیہ پاکستان نے ادارتی صفحات میں شائع کیا اور احقر نے بھی اسے الگ شائع کر کے تقسیم کیا۔

حضرت شیخ اپنے مسلک و مشرب میں انتہائی پختہ اور متصلب تھے، اس سلسلہ میں حضرت والا کا سنایا ہوا یہ واقعہ خوب یاد ہے کہ ایک مرتبہ جھنگ کے علاقہ سے ایک عالم نے اپنے مدرسہ کے جلسہ کے لیے حضرت کو دعوت دی، جن عالم کے توسط سے دعوت دی گئی تھی حضرت نے ان پر اعتماد کی وجہ سے دعوت قبول فرمائی اور اس مدرسہ کے لیے وقت دے دیا۔ مدرسہ کی انتظامیہ نے اس کی خوب تشہیر کی اور بڑے بڑے اشتہار شائع کئے، حضرت کا اسم گرامی بڑا نمایاں لکھا، ساتھ ہی انہوں نے اپنے مسلک کے علماء کے نام بھی اشتہار میں دے دیے، اشتہار میں حضرت والا کا اسم گرامی دیکھ کر صحیح مسلک کے حضرات کو بہت تعجب ہوا کہ حضرت نے انہیں کیسے وقت عنایت فرما دیا یہ لوگ تو حیات النبی صلی اللہ علیہ وسلم کے منکر ہیں، ادھر جلسہ کا وقت قریب آ گیا، حضرت شیخ نے فیصل آباد سے اس جلسہ میں تشریف لانا تھا، مدرسہ کے ذمہ دار حضرت کو لینے فیصل آباد پہنچے حضرت نے ان کے جلسہ میں شرکت سے انکار فرما دیا اور فرمایا کہ تم نے جلسہ کے اشتہار میں فلاں مولوی صاحب کا نام لکھا ہے جو حیات النبی صلی اللہ علیہ

وسلم کے منکر ہیں، اس سے مجھے معلوم ہوا کہ تمہارا مسلک صحیح نہیں لہذا میں تمہارے جلسہ میں شرکت نہیں کروں گا، انہوں نے بہت منت سماجت کی اور سفارش بھی کرائی لیکن حضرت نے ان کے ہاں جانے سے صاف انکار فرمادیا اور تمام تر کوشش کے باوجود جلسہ میں شرکت نہیں فرمائی۔ اسی طرح آخر حیات میں حضرت والا جب مدرسہ تعلیم القرآن راولپنڈی کی تقریب میں تشریف لے گئے تو آپ نے اس اسٹیج پر اپنے مسلک و مشرب کا واضح گاف الفاظ میں یوں اظہار فرمایا:

”حضرت مولانا خلیل احمد سہارنپوری رحمہ اللہ تعالیٰ نے ”المہند“ تصنیف فرمائی ہے جو علماء دیوبند کے مسلک و مشرب کی متفق علیہ دستاویز ہے۔ حضرت نانوتوی، حضرت گنگوہی، حضرت رائے پوری، حضرت تھانوی، حضرت مدنی، حضرت مفتی کفایت اللہ دہلوی، حضرت مولانا زکریا کاندھلوی رحمہم اللہ تعالیٰ وغیرہ وہ حضرات علمائے کرام جو مسلک دیوبند سے وابستہ ہیں وہ ”المہند“ ہی کو اپنے مسلک و مشرب کا منشور قرار دیتے ہیں۔ ہم اس میں نہ کسی ترمیم کو قبول کرتے ہیں نہ تاویل کو“۔ (ماہنامہ وفاق المدارس ص ۶ صفر المظفر)

اسی طرح جب بعض علماء نے ”اکابر کا مسلک و مشرب“ کے نام سے غلط مسلک کو علماء حق دیوبند کی طرف منسوب کیا تو بہت سے علماء حق نے اس کی تردید کی، حضرت والد ماجد رحمہ اللہ نے بھی ایک رسالہ تحریر فرمایا۔ حضرت شیخ نے اسے دیکھ کر خاصی مسرت اور خوشی کا اظہار فرمایا اور اس کی اشاعت پر زور دیا۔

ان واقعات کے بعد اب مناسب معلوم ہوتا ہے کہ حضرت شیخ رحمہ اللہ تعالیٰ کے چند گرامی نامہ جات اور ان کا پس منظر پیش کر دیا جائے، چنانچہ ذیل میں ملاحظہ فرمائیں۔

(۱) المہند علی المفند اکابر علماء دیوبند کی متفقہ مسلکی دستاویز ہے، اس کا خلاصہ بہت پہلے احقر کے والد ماجد رحمہ اللہ تعالیٰ نے ”عقائد علماء دیوبند“ کے نام سے تحریر فرمایا تھا جس پر اس دور کے تمام اکابر علماء دیوبند سے تصدیق حاصل کر کے اسے شائع کیا گیا۔ احقر کو

خیال آیا کہ موجودہ اکابر کی تصدیق اس پر حاصل کر لی جائے تاکہ حضرت علامہ خلیل احمد سہارنپوری اور حضرت شیخ الہند مولانا محمود حسن دیوبندی رحمہما اللہ تعالیٰ سے لے کر موجودہ حضرات تک رسالہ میں مندرج تمام عقائد پر تصدیق کا تسلسل قائم رہے۔

چنانچہ ۱۴۰۵ھ بمطابق ۱۹۸۵ء میں جو اکابر حیات تھے ان سے تصدیقات کے بعد یہ رسالہ شائع کیا گیا جواب تک مسلسل شائع ہو رہا ہے۔ احقر نے اس سلسلہ میں حضرت شیخ کی خدمت میں بھی رسالہ بھیجا اور تصدیق کے لیے عرض کیا، حضرت نے درج ذیل جواب عنایت فرمایا۔

محترمی زیدت معالیکم

السلام علیکم ورحمۃ اللہ وبرکاتہ مزاج گرامی؟

یاد آوری کا شکریہ قبول فرمائیں آپ کی فرمائش کی تعمیل نہ کرنا ایک جرم اور جواب نہ دینا دوسرا بڑا جرم تھا اس لیے اپنی مجبوریوں کے پیش نظر فیصلہ یہ کیا کہ کم از کم دوسرے بڑے جرم سے بچنے کی کوشش تو کر ہی لوں، یہ بھی امید ہے کہ اس کے نتیجے میں ممکن ہے پہلے جرم میں کچھ تخفیف ہو جائے اور معافی مل جائے۔

دراصل اکابر کی کسی تحریر کی تائید و توثیق مجھے اپنے درجے سے اوپر کی بات معلوم ہوتی ہے اور اس میں بے ادبی کا شبہ ہوتا ہے اس لیے جرأت نہیں ہوئی، جہاں تک اپنے نقطہ نظر کا تعلق ہے بحمد اللہ تعالیٰ وہ اکابر کے درج کردہ تمام عنوانات میں حرف بحرف تحریر کتاب کے مطابق ہے۔ والد ماجد زید مجدہم سے سلام و دعاء کے بعد مزاج پر سی کیجئے۔ فقط

سلیم اللہ خان

۱۴۰۵/۷/۱۴ھ

(۲) ۱۴۰۶ھ بمطابق ۱۹۸۶ء حضرت شیخ رحمہ اللہ تعالیٰ وفاق کے اجلاس کے سلسلہ میں فیصل آباد شریف لائے، برادر معظم جناب مولانا عبدالصبور صاحب ترمذی مرحوم وفاق کے

اجلاس میں شریک ہوئے، حضرت شیخ اجلاس سے فارغ ہو کر بھائی جان مرحوم کے ساتھ ساہی وال جامعہ حقانیہ تشریف لائے، رات کا قیام بھی جامعہ میں فرمایا، حضرت والد صاحب سے مختلف موضوعات پر گفتگو رہی جس سے ہمیں بھی مستفید ہونے کا موقع ملا، اس موقع پر حضرت نے جامعہ کے رجسٹر برائے معائنہ پر جو تحریر قلم بند فرمائی تھی وہ درج ذیل ہے۔

بسم اللہ الرحمن الرحیم

حامدا و مصلیا: آج مورخہ ۸ صفر الخیر ۱۴۰۶ھ مدرسہ عربیہ حقانیہ ساہیوال میں حاضری ہوئی، حضرت مولانا مفتی سید عبدالشکور ترمذی صاحب دامت برکاتہم کی زیارت سے مستفید ہونے کے ساتھ ساتھ مولانا موصوف کی علمی مجلس کے فیوض سے بہرہ ور اور مدرسہ کے تعلیمی و تربیتی کوائف سے مطلع ہو کر محظوظ ہوا۔ مدرسہ کی عمارت اور قیمتی کتب خانہ دیکھ کر بہت خوشی ہوئی۔

اس وقت مدرسہ میں ۳۱۶ طلبہ زیر تعلیم ہیں۔ درجہ کتب میں سترہ طلبہ، حفظ میں چونسٹھ، ناظرہ و قاعدہ میں دوسو پینتیس طلبہ زیر تعلیم ہیں۔ چار اساتذہ قرآن مجید کے لیے اور کتب کے لیے دو استاد مقرر ہیں۔ سہ ماہی کے نتائج بھی دیکھے ممتحنین حضرات کی آراء بھی پڑھیں، ماشاء اللہ تعالیٰ تعلیم و تربیت دونوں کا معقول انتظام ہے اور کام اطمینان بخش طریقہ پر ہو رہا ہے۔

حضرت مفتی صاحب کا وجود باوجود مدرسہ کے لیے نعمت عظمیٰ سے کم نہیں، اللہ تعالیٰ سے دعا ہے کہ وہ ان کا سایہ تادیر قائم رکھے اور ادارے کو زیادہ سے زیادہ ترقیات سے نوازے، آمین۔ فقط

سلیم اللہ خان

مہتمم جامعہ فاروقیہ کراچی

ناظم اعلیٰ وفاق المدارس العربیہ پاکستان

نوٹ: مدرسہ عربیہ حقانیہ ساہیوال ضلع سرگودھا وفاق المدارس العربیہ پاکستان کے ساتھ ملحق ہے اور اس کے طلبہ وفاق کے سالانہ امتحانات میں شرکت کرتے ہیں، ثانویہ خاصہ تک درجہ بندی کے ساتھ تعلیم ہو رہی ہے۔ سلیم اللہ خان

(۳) فروری ۱۹۸۶ء میں حضرت والد ماجد قدس سرہ حضرت مفتی اعظم مفتی محمد رفیع عثمانی اور حضرت شیخ الاسلام مولانا مفتی محمد تقی عثمانی دامت برکاتہم کی دعوت پر دارالعلوم کراچی تشریف لے گئے احقر ناکارہ آپ کے ساتھ تھا، کئی روز دارالعلوم میں قیام ہوا، حضرت شیخ اس دوران خود دارالعلوم تشریف لائے اور حضرت والد صاحب کو جامعہ فاروقیہ کے لیے دعوت دی بلکہ اپنے ساتھ لے گئے اور پھر دارالعلوم پہنچا بھی گئے، دارالعلوم میں کئی روز قیام کے بعد ہماری واپسی ہوئی لیکن آخر میں حضرت شیخ سے ملاقات نہیں ہو سکی، حضرت شیخ نے ہماری کراچی سے واپسی کے بعد احقر ناکارہ کو یہ گرامی نامہ تحریر فرمایا۔

بسم اللہ الرحمن الرحیم

عزیز محترم مولوی عبدالقدوس صاحب زید مجدکم

السلام علیکم ورحمۃ اللہ وبرکاتہ مزاج گرامی؟

میں اپنی مجبوریوں کی وجہ سے آخر وقت ملاقات سے محروم رہا اس کا افسوس ہے، اور آپ حضرات سے معذرت خواہ ہوں حضرت مفتی صاحب دامت برکاتہم سے بعد سلام مسنون میری طرف سے معذرت پیش کر دیں۔

میں نے آپ سے درخواست کی تھی کہ حضرت مولانا محمد ادریس صاحب رحمہ اللہ تعالیٰ کی ”تقریر بخاری“ کی انتہائی مستند کوئی کاپی اگر مل جائے تو مجھے اس کی ضرورت ہے، آپ نے فرمایا تھا کہ مل سکتی ہے اور امید ہے۔ غالب گمان ہے کہ اس سلسلہ میں مشاغل کی بنا پر پیش رفت نہ ہو سکی ہوگی اسی لیے یہ عریضہ ارسال خدمت ہے کہ ازراہ ذرہ نوازی اس سلسلہ میں بعجلت تمام کوشش فرما کر قریبی وقت میں مثبت جواب سے مسرور فرمائیں، جس

قدر کوشش ممکن ہو جلد از جلد کریں اور کاپی یا اس کی واضح فوٹو مجھے بھیجوا دیں جو بھی مصارف آمدورفت اور فوٹو وڈاک وغیرہ کے ہوں گے میں ادا کر دوں گا اس میں ہرگز تکلف نہ فرمائیں۔
بھائی عبدالصبور صاحب کو اور حضرت مفتی صاحب مدظلہ کو سلام مسنون فرمائیں۔ والسلام
سلیم اللہ جامعہ فاروقیہ کراچی ۲۵

۱۲/۷/۱۴۰۶ھ

(۴) حضرت والد صاحب سے متعلق تاثرات کے لیے احقر نے حضرت شیخ سے عرض کیا تھا، اس پر یہ طے ہوا کہ حضرت نے اس موضوع پر ساہیوال میں جو بیان فرمایا تھا اسی کو تاثرات کے حصہ میں اصلاح و ترمیم کے بعد شائع کیا جائے گا، اسے نقل کر کے اصلاح کے لیے حضرت شیخ کی خدمت میں بھیج دیا جائے۔

نیز حضرت شیخ سے ساہیوال میں گفتگو کے دوران چچا زاد برادر عزیز محمد نعیم ترمذی سلمہ نے عرض کیا تھا کہ آپ کی بخاری شریف کی جتنی کیسٹیں ہیں بہتر یہ ہے کہ ان کی سی ڈی تیار کر لی جائے اس سے نقل میں آسانی رہے گی، حضرت نے اس گفتگو میں خاصی دلچسپی لی اور پھر اس بات کو یاد رکھا، درج ذیل گرامی نامہ میں ان دونوں باتوں کا ذکر ہے۔

باسمہ تعالیٰ

مکرمی زید مجدکم وعلیکم السلام ورحمۃ اللہ وبرکاتہ

امید ہے کہ آپ جملہ متعلقین کے ساتھ بہمہ وجوہ بخیریت ہوں گے۔

آپ نے فرمایا تھا کہ جامعہ حقانیہ میں بعد مغرب ہونے والی میری گفتگو کو لکھ کر آپ بھیجیں گے اور میں اسی میں کچھ رد و بدل اور اضافے کے ساتھ آپ کو واپس کر دوں گا اور اس سے آپ کا مقصد پورا ہو جائے گا تو اس تحریر کا انتظار ہے۔

نیز وہ کیسٹوں کو محفوظ کرنے کی جو گفتگو ہوئی تھی اور ایک عزیز نے بہت زور دے کر فرمایا تھا کہ یہ ہو سکتا ہے تو میں چاہتا ہوں کہ آپ ان کا پتہ مجھے بھیج دیں (وہ شاید اسلام آباد

میں ہوتے ہیں) تو میں ان سے رابطہ کر کے اس کی تفصیلات معلوم کروں گا اور پھر یہاں اپنے پاس اس کی کوشش کروں گا۔ پرسان حال اور چچا صاحب کو سلام مسنون عرض ہے۔

سلیم اللہ خان

۲۸/۱۰/۱۴۲۲ھ ۱۳/۱۱/۲۰۰۲ء

(۵) جنرل پرویز مشرف کی حکومت میں دینی مدارس کی رجسٹریشن کے بارہ میں ایک آرڈیننس جاری کیا گیا تھا، جس میں حکومت نے مدارس کی رجسٹریشن بند کر دی تھی اور اس سلسلہ میں مدارس کو اپنی عائد کردہ شرائط ماننے پر مجبور کرنا چاہا تھا، حضرت شیخ نے وفاق المدارس اور دیگر اداروں کی طرف سے اس کی سخت مخالفت کی اور اس آرڈیننس کو نامنظور قرار دیا۔ احقر کو بعض ذرائع سے معلوم ہوا کہ حکومت نے یہ آرڈیننس واپس لے لیا ہے، احقر نے حضرت کو مبارکباد کا عریضہ لکھا۔

اسی دور میں ملک میں انتخابات کا ہنگامہ بھی چل رہا تھا اور مجلس عمل کے نام سے مختلف جماعتوں کا ایک سیاسی اتحاد سرگرم عمل تھا، مجلس عمل میں بعض جماعتیں ایسی بھی تھیں جن کا منشور اسلامی نظام کے حق میں نہیں تھا، اس لیے احقر کو اس کی حمایت میں سخت تردد تھا۔ اپنے خیالات کا اظہار احقر نے حضرت شیخ سے کر کے ان کی رائے گرامی معلوم کرنا چاہی تو آپ نے درج ذیل مکتوب گرامی لکھوا کر احقر کو ارسال فرمایا۔

وعلیکم السلام ورحمة اللہ وبرکاتہ

بوجہ بیماری اور دیگر مصروفیات کے جواب لکھنے میں تاخیر ہوئی، مدارس آرڈیننس سے غالباً رجسٹریشن آرڈیننس مراد ہے اور اس کو حکومت نے واپس نہیں لیا البتہ مذاکرات میں بار بار ناکامی کے بعد سکوت اختیار کیا ہے۔

متحدہ مجلس عمل کے بارہ میں آپ نے جس خیال کا اظہار کیا ہے احقر اس سے متفق ہے، باقی اگر اس مجلس کے ذریعہ سے ہم اپنے مقاصد میں کوئی کامیابی حاصل کر سکتے ہیں

جن کی کوشش جاری ہے تو وہ کر لینی چاہئے۔ نیز امت مسلمہ کا اتحاد بہر حال ضروری ہے۔
واعتصموا بحبل اللہ جمیعاً ولا تفرقوا۔ ولا تخیلوا فتخلف قلوبکم۔ والسلام

۱۴۲۴/۲/۲ھ

(۶) احقر نے کئی مرتبہ حضرت شیخ سے علماء دیوبند کی متفقہ مسلکی دستاویز ”المہند علی المہند“ کے بارہ میں عرض کیا کہ اسے وفاق المدارس العربیہ پاکستان کے نصاب میں شامل کیا جائے بلکہ اسے وفاق سے الحاق اور بقائے الحاق کے لیے شرط قرار دیا جائے۔ حضرت شیخ نے وفاق کے رسالہ میں جب اس کا اعلان فرمایا تو جو فریق اس کے خلاف تھا وہ سرگرم عمل ہو گیا، انہوں نے المہند کو وفاق سے الحاق کی شرط کی سخت مخالفت کی اور اس سلسلہ میں حضرت شیخ کو بھی بار بار لکھا۔ مختلف حضرات علماء کرام سے سفارش بھی کرائی، حضرت نے ان کی تحریر احقر کو ارسال فرمائی اور درج ذیل والا نامہ تحریر فرمایا۔

باسمہ سبحانہ و تعالیٰ

محترمی و کرمی جناب مولانا مفتی سید عبدالقدوس ترمذی زید مجدہم

السلام علیکم ورحمۃ اللہ وبرکاتہ

اسی طرح کا یہ تیسرا خط ہے جو ”المہند“ کے حوالہ سے لکھے گئے ہیں۔ ایک خط میں تو مولانا حسن جان، مفتی غلام الرحمن، مولانا انوار الحق کی سفارش بھی لکھی ہوئی تھی، اب کیا کرنا ہے؟۔

سلیم اللہ خان

۱۴۲۵/۵/۱۴ھ ۲۰۰۴/۷/۳ء

(۷) احقر نے حضرت کا گرامی نامہ ملتے ہی فریق مخالف کے موقف اور دلائل کا مدلل مفصل جواب لکھ کر حضرت کی خدمت میں ارسال کر دیا، اس پر حضرت نے اپنی پسندیدگی کا اظہار کرتے ہوئے تحریر فرمایا۔

باسمہ تعالیٰ

مکرمی و محترمی حضرت مولانا مفتی سید عبدالقدوس ترمذی زیدت معالیکم
مضمون پہنچ گیا تھا ماشاء اللہ بہت عمدہ ہے اور اس لائق ہے کہ اس کی زیادہ سے
زیادہ اشاعت ہو۔ جناب مولانا قاری محمد حنیف جالندھری زید مجدہم سے مشاورت کے
بعد کوئی طریقہ تجویز کیا جائے گا اور اس میں جناب کی رائے بھی لی جائے گی۔ اللہ تعالیٰ
آپ کے علوم و فیوض اور عمر و دینی خدمات میں زیادہ سے زیادہ برکت فرمائے اور اپنی مخلوق
کو استفادہ کی توفیق عطا فرمائے، آمین ثم آمین

سلیم اللہ خان جامعہ فاروقیہ کراچی

۶/۶/۱۴۲۵ھ ۲۲/۶/۲۰۰۴ء

(۸) حضرت شیخ رجب المرجب ۱۴۲۵ھ میں احقرنا کارہ کی دعوت پر جب جامعہ
حقانیہ تشریف لائے اور بعد عصر ”تزکیہ“ کے موضوع پر نہایت جامع اور نافع بیان فرمایا، اس
کے آخر میں احقر کی خلافت کا اعلان بھی فرمادیا۔ احقر نے حضرت کے بیان کی افادیت
اور نافعیت کے پیش نظر اسے ایک عزیز سے نقل کرایا اور ماہنامہ ”الفاروق“ میں اشاعت
کے لیے حضرت شیخ کی خدمت میں ارسال کر دیا لیکن ساتھ ہی درخواست بھی کی کہ اس
بیان کا آخری پیرا حذف کر دیا جائے، جس میں احقر کی خلافت کا ذکر ہے۔ اسی عریضہ کے
ساتھ حضرت والد ماجد قدس سرہ کی بعض کتب بھی ارسال خدمت کیں۔
اس پر حضرت شیخ نے یہ والا نامہ تحریر فرمایا اور بعد میں ”کشف الباری“ وغیرہ ہدیہ
عطا فرمائیں۔

باسمہ تعالیٰ

مکرمی زیدت مکارمکم وعلیکم السلام ورحمۃ اللہ وبرکاتہ

محبت نامہ ملا اور احکام القرآن ہر دو جز من الحزب الثانی سورہ مائدہ، معارف

مدنی، تذکرۃ الشیخ اور احکام السفر یہ جملہ کتب بھی موصول ہوئیں، جزاکم اللہ تعالیٰ۔
 احقر دو تین دن میں سفر پر روانہ ہونے کا ارادہ کر رہا ہے، عمرہ ادا کرتے ہوئے
 تبدیلی آب و ہوا کی غرض سے جنوبی افریقہ کا ارادہ ہے اور ابتداء عشرہ اخیرہ شوال میں واپسی
 کا قصد ہے دعا کی درخواست ہے اللہ تعالیٰ مقاصد حسنہ کی تکمیل فرمائیں، آمین۔
 واپس آ کر ان شاء اللہ تعالیٰ ”نفحات“ اور ”کشف الباری“ وغیرہ ارسال کروں
 گا۔ مضمون جناب کی ہدایت کے مطابق ”الفاروق“ میں دے دیا ہے الخ۔ والسلام
 سلیم اللہ خان

۱۶/۹/۱۴۲۵ھ ۳۱/۱۰/۲۰۰۴ء

(۹) محرم الحرام ۱۴۲۶ھ سے احقر نے جامعہ حقانیہ کی طرف سے ماہانہ رسالہ شائع
 کرنے کا پروگرام بنایا، سرپرستی اور دعا کے لیے کئی حضرات اور بزرگوں سے درخواست کی،
 حضرت شیخ کو بھی عریضہ لکھا آپ نے جواب میں تحریر فرمایا۔
 باسمہ تعالیٰ

مکرمی زید مجدہم علیکم السلام ورحمۃ اللہ وبرکاتہ
 یاد آوری کا شکریہ قبول فرمائیں۔ جزاکم اللہ تعالیٰ کل خیر، آمین۔
 ”الحقانیہ“ کا اجراء مبارک ہو۔ اللہ تعالیٰ اس کو خیر کی اشاعت کا ذریعہ بنائیں،
 آمین۔

سلیم اللہ خان

۱۳/۱۲/۱۴۲۵ھ ۲۴/۱/۲۰۰۵ء

(۱۰) ماہنامہ الفاروق کراچی کے ذریعہ معلوم ہوا کہ حضرت شیخ کی ہمیشہ مرحومہ انتقال
 فرمائیں، احقر نے ان کی تعزیت اور بخاری شریف کی شرح کشف الباری پر اپنی خوشی کے
 اظہار کے لیے عریضہ ارسال خدمت کیا، حضرت شیخ نے جواب میں ارقام فرمایا۔

باسمہ تعالیٰ

مکرمی و محترمی زید مجدہم وزیدت مکارہم وعلیکم السلام ورحمۃ اللہ وبرکاتہ
یاد فرمایا کرم فرمایا۔ جزاکم اللہ تعالیٰ کل خیر۔ ہمیشہ مرحومہ کے لیے تعزیت پر مشکور
ہوں۔ ”الفاروق“ میں ان کی وفات کے شائع ہونے کا مجھے علم نہیں، میرے مزاج کے یہ
خلاف ہے۔ آپ درجات قرآن میں اگر چھٹی ہونے پر دعاء مغفرت کے لیے فرمادیں تو
مہربانی ہوگی۔ آپ کا خط بھولے بسرے کبھی آجاتا ہے تو یہ بھی احقر کے لیے اعزاز ہے۔
”کشف الباری“ سادات و شیوخ کی برکات کا مظہر ورنہ جاہل پٹھان سے اس کی
نسبت متعذر نہیں تو مستبعد ہونے میں تو شبہ نہیں۔ آپ سب کے لیے ہمیشہ دعا کرتا ہوں۔
سلیم اللہ خان

یکم جمادی الاولیٰ ۱۴۲۷ھ ۲۹ مئی ۲۰۰۶ء

(۱۱) احقر کا حضرت شیخ سے جو تعلق رہا اس کا تقاضہ تھا کہ رابطہ میں سستی نہ ہوتی لیکن
احقر کی طرف سے ہمیشہ اس میں کوتاہی ہوتی رہی، حضرت اگرچہ ہمیشہ درگزر فرماتے رہے
لیکن بالآخر ایک مرتبہ اس پر تنبیہ کی اور احقر کی خوب اصلاح فرمائی۔ درج ذیل گرامی نامہ
کا زیادہ تر مضمون یہی ہے۔ حضرت نے اسی والا نامہ کے ساتھ اپنی سوانح سے متعلق سوال
نامہ بھی ارسال فرمایا اور اپنے مکتوبات کی فوٹو کاپی بھیج نے کا حکم بھی فرمایا، احقر نے تعمیل
ارشاد میں سوال نامہ کا جواب بھی تحریر کیا اور مکتوبات بھی ارسال خدمت کئے، حضرت نے
اس پر خوشی کا اظہار فرمایا اور دعائیں دیں۔ حضرت کے گرامی نامہ کا مضمون یہ ہے۔

بسم اللہ الرحمن الرحیم

عزیز گرامی قدر مولانا مفتی عبدالقدوس ترمذی حفظہ اللہ

وعلیکم السلام ورحمۃ اللہ وبرکاتہ

گرامی نامہ ملا، صورت حال سے آگاہی ہوئی۔ احقر یہ بات جانتا ہے کہ آپ

مختلف النوع دینی علمی تدریسی تربیتی امور میں مشغول رہتے ہیں اس لیے ربط و مکاتبت نہ ہونے سے کوئی گلہ نہیں ہے۔ البتہ اصولی طور پر یہ بات پیش نظر رہنی چاہئے کہ سستی اور کسلندی اختیاری فعل ہے۔ یہ بات بہت غنیمت ہے کہ آپ کو اس کا احساس ہے لیکن صرف احساس سے عمل کی نعمت میسر نہیں آسکتی اس کے لیے ارادے اور عزم کا توانا ہونا ضروری ہے اور اس پر عمل کے لیے فوراً اٹھ کھڑا ہونا ضروری ہے۔

احقر ضعیف اور عوارض کثیرہ کے باوجود جہاں تک ممکن ہو سکتا ہے ہر باب میں حصہ ڈالنے کی کوشش کرتا ہے۔ تدریس سے لے کر دور دراز اسفار تک سب اسی نیت کا تسلسل ہے اور یہ تمام امور اللہ تبارک و تعالیٰ کے فضل و کرم سے ہی ممکن ہو پاتے ہیں۔ احقر آپ حضرات سے بھی توقع رکھتا ہے اور دست بدعا ہے کہ وقت آخر آنے سے پہلے جس قدر بھی مشقت و مجاہدہ ہو سکے دینی خدمت کے لیے اس کو اختیار کر کے اللہ کو راضی کرنے کی کوشش کی جائے۔ آپ کے سامنے آپ کے والد صاحب قدس سرہ کی مثال موجود ہے، انہوں نے صحت کی کمزوری اور ماحول کی نامساعدت کے باوجود وہ عظیم الشان خدمات انجام دیں کہ آدمی کی عقل حیران ہوتی ہے۔ یہ اللہ تعالیٰ کا فضل تھا جو ہمت اور حوصلے کا سبب بنا۔ احقر کے خیال میں یہ نعمت بزرگوں کی دعاء اور توجہ کے ساتھ ان کے اکابر کا ادب اور ان پر اعتماد اور جذبہ اتباع کا نتیجہ ہے۔ آج روزانہ مشاہدہ ہوتا ہے بزرگوں کا لوگ نام تو بہت لیتے ہیں لیکن عمل یا نفسانی خواہشات کے مطابق ہوتا ہے یا فیشن (جدیدیت) پر، اللہ تعالیٰ حفاظت فرمائے، آمین۔

سرگزشت (سوانح) پر طویل انقطاع کے بعد دوبارہ کام شروع ہو گیا ہے۔ احقر کے متعلقین اور احباب کے پاس بھیجنے کے لیے ایک سوالنامہ بھی ترتیب دیا ہے، اس خط کے ساتھ وہ سوالنامہ آپ کو بھی بھیجا جا رہا ہے، آپ بھی ان سوالات کا جواب لکھئے۔ ایک ضروری گزارش یہ ہے کہ ہمارے جتنے بھی خطوط آپ کے نام یا آپ کے

والد ماجد کے نام ہوں ان کی فوٹو کاپیاں ہمیں بھیج دیں، اسی طرح آپ کے یہاں ہماری تقریریں محفوظ ہوں تو وہ بھی بھیج دیں۔

احقر آپ کے لیے دعا گو ہے کہ اللہ تعالیٰ آپ کو مع جملہ متعلقین فلاح دارین سے نوازے اور آخری سانس تک جمہور علماء دیوبند کے اعتقاد و اعمال ہی نہیں بلکہ ذوق و مزاج کا وارث بنائے، آمین ثم آمین۔

باقی ہدایات و اصلاح کے متعلق ضعف و عوارض کے باوجود بندہ حاضر ہے، جب چاہیں مشورہ کر لیا کریں۔

سلیم اللہ خان

خادم جامعہ فاروقیہ کراچی

۹ ربیع الثانی ۱۴۳۷ھ / ۲۰ جنوری ۲۰۱۶ء

(۱۲) شعبان المعظم ۱۴۳۷ھ میں احقر کے رفیق قدیم برادر محترم جناب حضرت مولانا عبدالغفور سرہی زید مجاہد نے حضرت شیخ کو اپنے ادارہ جامع مسجد شیخہ سالم لاہور میں جلسہ پر دعوت دی ازراہ عنایت احقر کو بھی مدعو کیا، حضرت شیخ جلسہ میں تشریف لائے بندہ بھی حاضر ہوا، حضرت لاہور کے اس سفر میں دارالعلوم الاسلامیہ اور جامعہ اشرفیہ تشریف لے گئے احقر بھی ساتھ تھا، ظہر کے بعد جامع مسجد شیخہ سالم میں جلسہ تقسیم اسناد و دستار بندی ہوا آخر میں حضرت شیخ بھی اس میں تشریف لے آئے، آپ سے علماء کرام کے لیے اجازت حدیث کی درخواست کی گئی تو آپ نے صاف اور واضح گاف الفاظ میں ارشاد فرمایا کہ جو مماتی نہیں ہے اس کو اجازت ہے۔

دعا پر جلسہ ختم ہوا حضرت قیام گاہ پر تشریف لے آئے، برخوردار عبدالقدیر سلمہ اس سفر میں احقر کے ساتھ تھا اس نے کہا کہ مجھے بھی حضرت سے حدیث پاک کی اجازت لے دیں، احقر نے حضرت سے عرض کیا کہ اس سال اس نے دارالعلوم کراچی میں موقوف علیہ کر لیا ہے ان شاء اللہ شوال میں دورہ حدیث شریف میں داخلہ لے گا، اس کا اصرار ہے کہ آپ اسے اجازت حدیث عنایت فرمادیں، حضرت نے فرمایا اجازت ہے لیکن اس بات

پراحتقر کو تنبیہ فرمائی کہ تم نے اس کی تعلیم کے سلسلہ میں ہم سے اجازت کیوں نہیں لی، احقر نے معذرت کا عریضہ لکھا اور صحیح صورت حال اس میں عرض کی، اس پر آپ نے درج ذیل والا نامہ ارسال فرمایا۔

بسم اللہ الرحمن الرحیم

گرامی قدر جناب مولانا عبدالقدوس ترمذی حفظہ اللہ

السلام علیکم ورحمۃ اللہ وبرکاتہ

آپ کا گرامی نامہ ملا، صورت حال سے آگہی ہوئی۔ جو کچھ آپ نے اپنے صاحبزادے کے تعلیمی پس منظر کے حوالے سے وضاحت فرمائی ہے، اس سے اشکال رفع ہو گیا اور پریشانی دور ہو گئی۔ میں نے یہ باتیں آپ سے تعلق اور بے تکلفی کے باعث تحریر کی تھیں۔ اللہ تعالیٰ آپ کو خوش رکھے اور دنیا و آخرت میں کامیاب فرمائے، آمین والسلام

سلیم اللہ خان

۲۰/رمضان المبارک ۱۴۳۷ھ/۲۶ جون ۲۰۱۶ء

(۱۳) احقر کبھی کبھی حضرت شیخ کی خدمت میں عریضہ لکھتا اور خیریت و حالات دریافت کرتا، حضرت ازراہ شفقت و عنایت جواب اکثر اپنے دست مبارک سے خود تحریر فرماتے اور کبھی کمپوز کرا کر دستخط فرما دیتے تھے۔ ایک مرتبہ آپ کی سوانح سے متعلق دریافت کیا تو اس پر آپ نے درج ذیل مکتوب گرامی ارسال فرمایا۔

بسم اللہ الرحمن الرحیم

مکرمی مولانا عبدالقدوس حفظہ اللہ

گرامی نامہ ملا، احوال سے واقفیت ہوئی۔

ہماری سرگزشت اور سوانح وغیرہ کے سلسلہ میں جو کام شروع ہوا تھا وہ چل رہا ہے اور تکمیل کی طرف رواں دواں ہے۔ اصل میں ان تمام کاموں کو.... ترتیب و ترجیح کے

اعتبار سے چند مرحلوں میں تقسیم کر دیا گیا ہے۔ اس وقت جو کام اولین ترجیح کے طور پر جاری ہیں ان میں ہماری کتاب ”مسلك و مشرب“ شامل ہے۔ اس کتاب کا متن احقر نے عزیز و محبی ظفر اقبال سلمہ کو مختلف اوقات میں لکھوایا ہے اور انہوں نے ترتیب و تبویب سے لے کر اس پر بھرپور تعلیقات و حواشی لکھنے کا اہتمام کیا ہے۔ تکمیل کے بعد امید ہے یہ رسالہ اہل سنت والجماعت کے مسلك و مشرب کا ان شاء اللہ مدلل اور ذوقی ترجمان ثابت ہوگا، چونکہ اشاعت کے بعد ہمارے تمام ہی مسلكی مخالفین اسے خوردبین لگا کر دیکھیں گے اس لیے عزیزم ظفر اقبال کا اصرار ہے کہ اسے اشاعت سے قبل آپ کو بھیج کر اس کا ایک بھرپور تنقیدی جائزہ لے لیا جائے۔ مسودہ کتابت کے مرحلے میں ہے تکمیل کے بعد ان شاء اللہ آپ کو بھیج دیا جائے گا، زیادہ سے زیادہ دس دن میں اسے پڑھ کر تحریری رائے کے ساتھ واپس بھیج دیا جائے۔

اللہ تعالیٰ سے دعا ہے کہ یہ تمام منصوبے اخلاص کے ساتھ جلد از جلد منظر عام پر آجائیں، مسلمانوں کے لیے نافع اور احقر کے لیے ذخیرہ آخرت بنیں، آمین ثم آمین۔

سلیم اللہ خان

۳۰ محرم الحرام ۱۴۳۸ھ / نومبر ۲۰۱۶ء

حق تعالیٰ حضرت شیخ رحمہ اللہ کی یہ دعاء جلد قبول فرمائیں اور جملہ کتب جلد از جلد منظر عام پر آجائیں، آمین یا رب العالمین۔

حضرت شیخ رحمہ اللہ نے حسب تجویز رسالہ ”میرا مسلك و مشرب“ کا مسودہ احقر ناکارہ کو بھیجوا یا، حسب الحکم اسے بغور پڑھا، بحمد اللہ تعالیٰ اسے جمہور اہل سنت والجماعت کے مسلك و مشرب کے عین مطابق پایا، جہاں کہیں اپنی کم علمی کی وجہ سے عبارت میں کوئی ابہام یا اغلاق معلوم ہوا احقر نے الگ صفحات پر اسے بھی تحریر کر دیا اور پورا مسودہ پڑھنے کے بعد واپس بھیجوا دیا۔

آخری عریضہ بخد مت حضرت شیخ رحمہ اللہ تعالیٰ

۱۸ صفر الخیر ۱۴۳۸ھ

باسمہ سبحانہ وتعالیٰ

بخد مت گرامی حضرت اقدس دامت برکاتہم

السلام علیکم ورحمۃ اللہ وبرکاتہ مزاج گرامی؟

گزارش آنکہ گرامی نامی صادر ہو کر کاشف مافیہا ہوا، حضرت والا نے بڑا کرم فرمایا کہ اتنی تفصیل سے والا نامہ تحریر فرمایا۔

سوانح سے متعلق ہونے والے کام کی جو تفصیلات ذکر فرمائی ہیں اسے پڑھ کر بہت خوشی ہوئی، حق تعالیٰ آنجناب کی سرپرستی میں ان تمام منصوبوں کی بحسن و خوبی تکمیل اور اشاعت کرا دیں، آمین۔

کتاب ”میرا مسلک و مشرب“ کی تکمیل کا پڑھ کر بہت مسرت ہوئی، احقر ہرگز ہرگز اس کا اہل نہیں کہ اسے تنقیدی نظر سے دیکھے البتہ تعمیل حکم میں استفادہ دیکھنے کو سعادت سمجھتا ہوں۔ کتاب ملنے پر ان شاء اللہ تعالیٰ یہ سعادت ضرور حاصل کروں گا۔

دوسری گزارش یہ ہے کہ حال ہی میں ماہنامہ ”وفاق المدارس“ ملتان بابت ماہ صفر المظفر ۱۴۳۸ھ موصول ہوا۔ ادارتی صفحات میں آنجناب کا بیان سامی جو جناب نے تعلیم القرآن پنڈی کی افتتاحی تقریب سے فرمایا وہ اور اس کا لاحقہ و سابقہ پڑھا، انتہائی خوشی ہوئی اور دل سے حضرت والا مدظلہم کے لیے بے ساختہ دعائیں نکلیں بلاشبہ یہ بیان سامی علماء دیوبند کے مسلک کا ترجمان اور احقاق حق کا نمونہ ہے، جزاکم اللہ تعالیٰ کما یلیق بشانہ۔ معلوم ہوا کہ ان حضرات نے اس بیان کی تردید بھی کی ہے اور انہیں یہ ہضم نہیں ہوا۔ کچھ عرصہ قبل بھی ان حضرات کی طرف سے یہ تحریک اٹھی تھی کہ ”لمہند“ قرآن کریم اور حدیث پاک کے خلاف ہے، ہم اسے تسلیم نہیں کرتے۔ اس وقت حضرت والا کے حکم سے احقر نے اس کے جواب میں ایک مضمون

لکھ کر اس خیال باطل کی تردید اور ”المہند“ کی تائید کی تھی، آنجناب نے بھی اس کی تحریری طور پر تصدیق فرمائی تھی، گویا یہ ان کا پرانا طریقہ اور اہل حق اکابر و مشائخ کی تردید اور گستاخی ان کا پرانا شیوہ ہے۔ ان کو اگر وفاق سے الگ کرنا ممکن نہیں ہے تو کم از کم ”المہند“ کو نصاب میں ضرور شامل کر دینا چاہئے، اس سے بھی کسی قدر مسلک کا تحفظ ہو جائے گا، لیکن یہ کام بھی حضرت والا مدظلہم کے سوا کوئی اور نہیں کر سکتا۔ امید ہے کہ اس کی طرف بھی توجہ فرمائیں گے۔ آخر میں دعا کی درخواست پر اجازت چاہتا ہوں۔ فقط والسلام مع الاکرام

احقر عبد القدوس ترمذی غفرلہ

۱۹ نومبر ۲۰۱۶ء

حضرت شیخ رحمہ اللہ کی خدمت میں احقر کا یہ آخری عریضہ ہے۔ اس کے تحریری جواب کی اگرچہ نوبت نہیں آئی لیکن زبانی طور پر حضرت نے احقر کی ”المہند“ کے متعلق تحریر کے بارہ میں ارشاد فرمایا تھا کہ ”ہم یہ کریں گے“، لیکن افسوس کہ اس کا حضرت کو وقت نہیں ملا کہ وقت موعود آ پہنچا اور اب یہ تجویز و کم حسرات فی بطون المقابر کے قبیل سے ہو گئی، الا ان یشاء اللہ وہو علی کل شیء قدیر۔

حق تعالیٰ نے حضرت سے دین کے مختلف شعبوں میں بڑا کام لیا جو آپ کے لیے صدقہ جاریہ ہے، اسی طرح آپ کا عظیم ادارہ جامعہ فاروقیہ، آپ کے ہزاروں تلامذہ کرام اور اولاد صالحہ جناب حضرت مولانا عادل خان صاحب مدظلہم اور حضرت مولانا عبید اللہ خالد دامت برکاتہم بہترین صدقہ ہیں۔ اللہ تعالیٰ ان حضرات کی نصرت فرمائیں اور حضرت کے تمام امور کی تکمیل کی انہیں توفیق عطا فرمائیں، آمین۔ فقط

احقر عبد القدوس ترمذی غفرلہ

جامعہ حقیانیہ ساہیوال سرگودھا

۱۰ جمادی الاخریٰ ۱۴۳۸ھ

مولانا منظور احمد نعمانی رحمہ اللہ تعالیٰ

درس حدیث

حوض کوثر، صراط اور میزان

حدیثوں میں آخرت کی جن چیزوں کا نام کے ساتھ ذکر کیا گیا ہے، ان میں سے یہ تین چیزیں بھی ہیں، ایک حوض کوثر، دوسری صراط اور تیسری میزان۔

پھر کوثر کو بعض احادیث میں حوض کے لفظ سے ذکر کیا گیا ہے، اور بعض میں نہر کے لفظ سے، پھر بعض حدیثوں سے معلوم ہوتا ہے کہ یہ کوثر جنت کے اندر واقع ہے، اور اکثر احادیث سے پتہ چلتا ہے کہ اس کا محل وقوع جنت سے باہر ہے اور اہل ایمان جنت میں جانے سے پہلے اسی حوض پر رسول اللہ صلی اللہ علیہ وسلم کی خدمت اقدس میں باریاب ہو کر آپ کے دست کرم سے اس کا نہایت سفید و شفاف اور بے انتہا لذیذ و شیریں پانی نوش جان کریں گے، اور تحقیق یہ ہے کہ کوثر کا اصل مرکزی چشمہ جنت کے اندر ہے اور جنت کے طول و عرض میں اس کی شاخیں نہروں کی شکل میں ہر طرف جاری ہیں، اور جس کو حوض کوثر کہا جاتا ہے، وہ سیکڑوں میل کے طول و عرض میں ایک نہایت حسین و جمیل تالاب ہے، جو جنت سے باہر ہے لیکن اس کا تعلق اسی جنت کے اندر چشمہ سے ہے، گویا اس میں جو پانی ہو گا وہ جنت ہی کے اس چشمہ سے نہروں کے ذریعہ آئے گا۔ آج کل کے متمدن شہروں میں واٹر ورکس جو نظام ہے اس نے کوثر کی اس نوعیت کا سمجھنا الحمد للہ سب کے لیے آسان کر دیا ہے۔

یہاں ایک یہ چیز بھی قابل لحاظ ہے کہ حوض کے لفظ سے عموماً لوگوں کا ذہن اس قسم کے حوضوں کی طرف جاتا ہے جس قسم کے حوض انہوں نے عموماً دنیا میں دیکھے ہوتے ہیں لیکن حوض کوثر اپنی معنوی کیفیات اور اپنی خوش منظری میں تو دنیا کے حوضوں سے اتنا ممتاز

اور فائق ہوگا ہی جتنا کہ جنت کی کسی چیز کو دنیا کی چیزوں کے مقابلے میں ہونا چاہئے، مگر اس کے علاوہ حدیثوں سے معلوم ہوتا ہے کہ اس کا رقبہ اور علاقہ بھی اتنا ہوگا کہ ایک راہرو اس کے ایک کنارے سے دوسرے کنارے تک کی مسافت ایک مہینے میں طے کر سکے گا، اور ایک حدیث میں اس کے ایک کنارے سے دوسرے کنارے تک کا فاصلہ عدن اور عمان کے فاصلے کے برابر بتلایا گیا ہے۔

بہر حال آخرت کی چیزوں کے متعلق احادیث میں جو کچھ ذکر کیا جاتا ہے، اس کی روشنی میں بھی ان چیزوں کا صحیح تصور اس دنیا میں نہیں کیا جاسکتا، ان چیزوں کی جو واقعی نوعیت اور صورت ہے وہ صحیح طور پر تو سامنے آنے کے بعد ہی معلوم ہوگی۔ یہی بات صراط اور میزان وغیرہ کے بارے میں بھی ملحوظ رہنی چاہئے۔

عن انس قال قال رسول الله صلى الله عليه وسلم: بيننا اناس يرفى الجنة اذا انابنهر حافتاه قباب الدر المجوف قلت ما هذا يا جبرئيل؟ قال هذا الكوثر الذى اعطاك ربك فاذا طينه مسك اذفر۔ (رواه البخارى)

ترجمہ: حضرت انس رضی اللہ عنہ سے روایت ہے، کہتے ہیں کہ رسول اللہ صلی اللہ علیہ وسلم نے فرمایا: اس اثنا میں کہ میں جنت میں چلا جا رہا تھا، میرا گزر ایک (عجیب و غریب) نہر پر ہوا، اس کے دونوں جانب ”درمجوف“ سے (یعنی اندر سے خالی کئے ہوئے موتیوں سے) تیار کئے ہوئے قبے تھے، میں نے جبرئیل سے پوچھا کہ یہ کیا ہے؟ جبرئیل نے بتلایا کہ یہ وہ کوثر ہے جو آپ کے رب نے آپ کو عطا فرمایا ہے، میں نے دیکھا کہ اس کی مٹی (جو اس کی تہہ میں تھی) وہ نہایت مہکنے والے مشک کی طرح خوشبودار تھی۔ (بخاری)

تشریح

اس حدیث میں رسول اللہ صلی اللہ علیہ وسلم نے جنت میں سیر کرتے ہوئے نہر کوثر پر گزرنے کا جو واقعہ ذکر فرمایا ہے، غالباً یہ شب معراج کا ہے اور حضرت جبرئیل نے رسول

اللہ صلی اللہ علیہ وسلم کے سوال کا جواب دیتے ہوئے جو یہ فرمایا کہ یہ وہ کوثر ہے جو آپ کے رب نے آپ کو عطا کیا ہے تو یہ قرآن مجید کی آیت انا اعطینک الکوتر کی طرف اشارہ ہے۔ اس آیت میں فرمایا گیا ہے کہ ہم نے آپ کو کوثر دیا۔ کوثر کے اصل معنی خیر کثیر کے ہیں، اور اللہ تعالیٰ نے رسول اللہ صلی اللہ علیہ وسلم کو خیر کے جو خزانے عطا فرمائے، مثلاً قرآن و شریعت، اور اعلیٰ روحانی صفات، اور دنیا اور آخرت میں آپ کی رفعت شان وغیرہ، سو یہ سب بھی کوثر کے عموم میں اگرچہ داخل ہیں لیکن جنت کی یہ نہر اور اس سے متعلق وہ حوض جو میدان حشر میں ہوگا (جس سے اللہ کے بے شمار بندے سیراب ہوں گے) لفظ کوثر کا خاص مصداق ہیں۔

یایوں سمجھنا چاہئے کہ اللہ تعالیٰ نے آپ کو دین و ایمان کے سلسلہ میں جو بیش بہا نعمتیں عطا فرمائی تھیں، جو آپ کے ذریعہ سے اللہ کے بے شمار بندوں تک پہنچیں، آخرت میں ان کا ظہور اس نہر کوثر اور حوض کوثر کی شکل میں ہوگا، جن سے اللہ کے بے شمار بندے فیض یاب اور سیراب ہوں گے۔

(معارف الحدیث)

مرسلہ: محمد صدیق عفا اللہ عنہ

ملفوظات حکیم الامت رحمہ اللہ تعالیٰ

بقلم: حضرت مولانا جلیل احمد شیروانی قدس سرہ

فرمایا حضور صلی اللہ علیہ وسلم سے تصرف متعارف کہیں منقول نہیں اور ایک حدیث میں جو حضرت عمر رضی اللہ تعالیٰ عنہ کا قول ہے کہ اب مجھ کو اپنے نفس سے بھی زیادہ آپ کے ساتھ محبت ہے تو اس سے تصرف پر استدلال نہیں ہو سکتا، جیسا بعض نے کہا ہے کہ اس سے پہلے تو انہوں نے بجز اپنے نفس کے اور سب چیزوں سے آپ کا زیادہ محبوب ہونا عرض کیا تھا، اتنی جلدی اتنا تغیر یہ آپ صلی اللہ علیہ وسلم کے تصرف سے ہوا، سو یہ استدلال اس لیے صحیح نہیں کہ حدیث میں دوسرا احتمال بھی ہے کہ پہلے صحیح تفسیر نہ سمجھے تھے پھر صحیح تفسیر سمجھ گئے۔

فرمایا لوگ میرے متعلق کہتے ہیں کہ جو احتساب تمہارے یہاں ہے وہ پہلے قریب کے بزرگوں میں نہ تھا، تو میں اس کا قواعد سیبہ جواب دیا کرتا تھا کہ اس زمانہ کے عوام ایسے ابتر نہ تھے جیسے اس وقت کے ہیں، لہذا ان بزرگوں کو ایسے احتساب کی ضرورت نہ تھی اور اب چونکہ عوام کی حالت میں تبدیلی ہو گئی لہذا ایسے قواعد و ضوابط کے مقرر کرنے کی ضرورت پڑی، مگر بفضلہ تعالیٰ اب مجھ کو اس کی ایک جزئی نظیر بھی حدیث میں مل گئی وہ یہ کہ حدیث حضور صلی اللہ علیہ وسلم کے زمانہ میں معین نہ تھی، نہ سیدنا ابو بکر رضی اللہ تعالیٰ عنہ کے زمانہ میں اور نہ حضرت عمر رضی اللہ تعالیٰ عنہ کے ابتدائی زمانہ میں۔ لیکن جب شراب نوشی کی کثرت ہوئی تو عوام نے گرد و نواح سے حضرت عمر رضی اللہ تعالیٰ عنہ کو لکھا کہ یہاں کثرت سے لوگ شراب نوشی کرتے ہیں، اس پر حضرت عمر رضی اللہ تعالیٰ عنہ نے حدیث معین کرنا چاہا تو تمام صحابہ کرام رضی اللہ عنہم کو مشورہ کے لیے جمع کیا، مختلف حضرات کی مختلف رائیں

ہوئیں۔ حضرت علی رضی اللہ تعالیٰ عنہ نے ایک تقریر کی جس میں فرمایا کہ جب آدمی شراب پیتا ہے اکثر اس کے نشہ میں ہڈیاں بکنے لگتا ہے جس میں ممکن ہے کہ کوئی ایسی بات اس کی زبان سے نکل جاوے جس سے کسی پر تہمت لگ سکے اور تہمت کی حد اسی دُرے ہے، لہذا اسی دُرے معین ہونے چاہئیں۔ چنانچہ بالاتفاق اسی دُرے مقرر کیے گئے۔ وہی اسے دُرے اب تک مقرر ہیں تو جو اعتراض لوگ مجھ پر کرتے ہیں کہ یہ احتساب جو تم نے قائم کر رکھا ہے وہ پہلے نہ تھا یہی اعتراض حضرت عمر رضی اللہ تعالیٰ عنہ پر بھی ہوتا ہے کہ جب حضور صلی اللہ علیہ وسلم کے زمانہ میں شراب پر کوئی حد معین نہ تھی، نہ حضور صلی اللہ علیہ وسلم کے بعد حضرت ابوبکر رضی اللہ تعالیٰ عنہ کے زمانہ میں شراب پر کوئی احتساب کیا گیا تو حضرت عمر رضی اللہ تعالیٰ عنہ نے یہ نئی بات کیوں ایجاد کی اور کیوں اتنی سختی کی تو اس کا یہی جواب دیا جاوے گا کہ اس زمانہ میں لوگ اتنی شراب نوشی نہ کرتے تھے، لہذا اس کی ضرورت نہ تھی۔ حضرت عمر رضی اللہ تعالیٰ عنہ کے زمانہ میں عوام کی حالت میں فرق آ گیا اور لوگوں نے زیادہ شراب نوشی شروع کر دی تو پھر شراب پر احتساب کی بھی ضرورت ہوئی۔ ایسے ہی میں کہتا ہوں کہ پہلے زمانہ کے عوام میں اور آج کل کے عوام میں زمین آسمان کا فرق ہو گیا ہے، پہلے بزرگوں کے زمانہ میں جو عوام الناس کی حالت تھی وہ حالت آج کل کے عوام الناس کی نہیں، مثلاً جو خلوص و سادگی پہلے تھی اب اس کا نام و نشان نہیں، اس لیے اب معاملہ کی صورت بھی بدل گئی۔ اس تبدل حالت پر فرمایا کہ آج ایک حدیث نظر سے گزری، جس کا خلاصہ یہ ہے کہ آئندہ لوگوں پر ایک ایسا زمانہ آئے گا کہ اس زمانہ میں لوگ بھیڑیے ہو جائیں گے اور جو شخص اس زمانہ میں بھیڑ یا نہ بنے گا تو اس شخص کو لوگ کھا جائیں گے۔

فقیر العصر حضرت مفتی سید عبدالشکور ترمذی قدس سرہ

ہمارے دینی مدارس

دین کے قلعے اور علوم دین کے سرچشمے ہیں

اہمیت مدارس

یہ ایک حقیقت ہے کہ پاکستان بنگلہ دیش اور بھارت کے طول و عرض میں لاکھوں کی تعداد میں پھیلے ہوئے دینی مکاتب و مدارس کا موجودہ نظام ہماری دینی و ملی ضروریات کے لیے بہت ہی ضرورت اور اہمیت کا حامل ہے، اس نظام کے ذریعہ لاکھوں مسجدوں اور ہزاروں مدارس میں مسلمانوں کو عمومی اور خصوصی دینی فوائد حاصل ہو رہے ہیں اور کئی ہزار ائمہ اور اساتذہ تبلیغی اور تدریسی خدمات انجام دینے میں مشغول ہیں۔ یہ نہ تو سرکاری سرپرستی کی طرف نگاہ اٹھا کر دیکھتے ہیں اور نہ ہی کسی امیر و کبیر شخصیت پر ان کا تکیہ ہوتا ہے بلکہ عام طور پر ان مدارس کا نظام عمومی چندوں اور مخیر حضرات کے تعاون سے چل رہا ہے اور اس کا اصل سرمایہ تو کل علی اللہ ہے۔

پھر عجیب بات یہ ہے کہ طلباء کی اتنی بڑی تعداد میں زیادہ تر طلباء مدارس میں اقامت پذیر ہوتے ہیں اور ان کے طعام و قیام وغیرہ کی ضروریات کا مدرسہ کفیل ہوتا ہے مگر نہ طلباء سے کسی فیس کے لینے کا تصور ہوتا ہے اور نہ کھانے اور رہائشی بل وصول کرنے کا۔

مسلم قوم پر بزرگان دین کا احسان

قوم بحیثیت قوم مسلم ان علماء اور بزرگان دین کے زیر احسان ہے، جن اللہ کے نیک بندوں نے دینی خدمات کی خاطر اس نظام تعلیم کی بنیاد رکھی اور بسا اوقات خود بھوکوں رہ کر اور فاقہ کاٹ کر اسے پروان چڑھایا اور آج کل نامساعد ہی نہیں بلکہ مخالف حالات

میں بھی اپنی ضروریات کو پس پشت ڈال کر اس نظام کو باقی رکھا۔ اور آج بھی مسلمانوں کی دینی تعلیم و تربیت کی خاطر اللہ تعالیٰ کے بھروسہ پر اس نظام کو جاری رکھے ہوئے ہیں۔ الحمد للہ یہ مدارس دینی مقاصد کی تحصیل و تکمیل میں بلا خوف و لومۃ لائم مشغول ہیں۔

دینی مدارس کے نصاب تعلیم کا مقصد

دینی مدارس کے اس نصاب تعلیم کا اصل مقصد علوم قرآن و سنت اور فقہ اسلامی کا تحفظ اور ان کی اشاعت ہے، ان مدارس میں طلباء کو اس لیے پڑھایا جاتا ہے کہ یہ علوم اسلامی محفوظ رہیں اور قرآنی مکاتب آباد رہیں اور مسلمانوں کو نمازیں اور قرآن کریم پڑھانے والے ائمہ اور اساتذہ ملتے رہیں یہی وجہ ہے کہ دینی مدارس میں انگریزی تعلیم کو رواج نہیں دیا گیا، ورنہ انگریزی زبان دوسری زبانوں کی طرح ایک زبان ہے، اس کا سیکھنا سکھلانا فی نفسہ ممنوع نہیں ہے لیکن عام طور پر انگریزی تعلیم حاصل کر کے سرکاری ملازمت کو ترجیح دیتے ہیں اور دینی مدارس سے فارغ ہو کر اسی طرف چلے جاتے ہیں اور ظاہر ہے کہ اس سے دینی مدارس کے قیام کا مقصد فوت ہو جاتا ہے کیونکہ دینی نصاب تعلیم کا اصل مقصد تو دینی تعلیم کے ذریعہ علوم دینیہ کا تحفظ اور ان کی تبلیغ و اشاعت ہے، بحمد اللہ ان مدارس سے فارغ التحصیل حضرات برصغیر کے طول و عرض میں دینی مدارس و مکاتب کے قیام کے فرض کی انجام دہی میں ہمہ تن مشغول رہے اور سرکاری ملازمتوں اور آسائیوں کی زندگیوں پر فقر و فاقہ اور تنگی اور عسرت کی زندگیوں کو ترجیح دی اور بقدر قوت لایموت مشاہرات پر قناعت کی اور معاشرہ میں قرآن و حدیث کی تعلیم اور اسلامی عقائد و معاشرت کو برقرار رکھا، ورنہ عالم اسلام ایک قصہ پارینہ بن چکا ہوتا، صدقہ و خیرات، گھر گھر سے مانگی ہوئی روٹیوں اور عام لوگوں کے چندوں کی بنیاد پر قائم ہونے والا دینی مدارس کا یہ نظام برطانوی استعمار کی نظریاتی، فکری اور تہذیبی یلغاروں کے مقابلہ میں مسلمانوں کے لیے ایک مضبوط حصار ثابت ہوا اور اس نظام نے نہ صرف برصغیر پاک و ہند و بنگلہ دیش کے مسلمانوں کے عقائد و افکار معاشرت اور اسلامی

علوم و فنون کی حفاظت کی بلکہ تحریک آزادی اور تحریک پاکستان کے لیے نظریاتی رہنماؤں اور کارکنوں کی جماعت بھی تیار کی جس میں حضرت مولانا محمود حسن، مولانا حسین احمد مدنی، مولانا شبیر احمد عثمانی، مولانا ظفر احمد عثمانی، مفتی محمد شفیع دیوبندی، مولانا عبدالحامد بدایونی، مولانا داؤد غزنوی وغیرہ اور ان کے ہزاروں رفقاء کا بطور خاص قابل ذکر ہیں۔

اگر یہ دینی مدارس نہ ہوتے!

اگر یہ دینی مدارس اور مساجد کا نظام نہ ہوتا تو عالم اسباب میں اسپین کی طرح برصغیر پاک و ہند میں بھی نعوذ باللہ اسلام اور اسلامی اقدار ایک قصہ پارینہ بن چکا ہوتا اور جس طرح دو قومی نظریہ پر تحریک پاکستان چلی اور پروان چڑھی اس کا نام و نشان بھی نہ ملتا۔ خداداد سلطنت پاکستان کی بنیاد اسی دینی مدارس کے نظام تعلیم نے ہی مہیا کی ہے اور اب بھی اسی دو قومی نظریہ پر یہ دولت پاکستان قائم ہے، اس نظام کو بدلنا دو قومی نظریہ اور پاکستان کی بنیاد کے مٹانے کی کوشش کرنے کے مترادف ہے۔

مدارس کے بارہ میں علامہ اقبال مرحوم کی رائے

جن لوگوں کو انگریزوں کی تعلیم و تہذیب سے بطور وراثت کے حصہ ملا ہے اور انگریزوں کی تعلیم اور مغربی تہذیب کے دلدادہ ہیں وہ اس دینی نظام تعلیم اور دینی مدارس کی ضرورت و افادیت کو سمجھ نہیں سکے اگر وہ اپنے پیشوا اور مفکر پاکستان کے درج ذیل قول کو ہی غور و فکر سے ملاحظہ فرمالتے تو ان مدارس کی ضرورت و افادیت ان کی سمجھ میں آ جاتی، علامہ اقبال لکھتے ہیں:

”ان مکتبوں کو اسی حالت میں رہنے دو، غریب مسلمانوں کے بچوں کو انہی مدارس میں پڑھنے دو اگر یہ ملا اور درویش نہ رہے تو جانتے ہو کیا ہوگا؟ جو کچھ ہوگا میں اپنی آنکھوں سے دیکھ آیا ہوں، اگر ہندوستانی مسلمان ان مدرسوں کے اثر سے محروم ہو گئے تو بالکل اسی طرح ہوگا جس طرح اندلس میں مسلمانوں کی آٹھ سو برس کی حکومت کے باوجود آج غرناطہ اور قرطبہ کے کھنڈرات اور الحمراء اور باب الاخوان کے نشانات کے سوا اسلام کے پیروں اور اسلامی تہذیب

کے آثار کا کوئی نقش نہیں ملتا، ہندوستان میں بھی آگرہ کے تاج محل اور دلی کے لال قلعے کے سوا مسلمانوں کی آٹھ سو سالہ حکومت اور ان کی تہذیب کا کوئی نشان نہیں ملے گا“ (دارالعلوم دیوبند نمبر ۹۴ء) فضلاء مدارس دینیہ

ہمارے دینی نظام تعلیم نے نہ یہ کہ ایسے رجال کا رپیدا کیے ہیں جو ملک بھر میں پھیلی ہوئی مساجد اور مدارس کی ضروریات پوری کر رہے ہیں (نوائے وقت ۹ مارچ ۱۹۹۵ء) بلکہ زبردست ماہر علوم اسلامی اور قرآن و حدیث اور فقہ اسلامی کے معیاری علماء فقہاء تیار کیے اور علوم اسلام کے ایسے محقق تیار کیے ہیں جن کی کتابوں اور تحقیقات کو دیکھ کر علماء عرب و مصر حیرت زدہ اور ششدر رہ گئے ہیں مگر ہمارے بعض پروفیسر صاحبان اس کو ان کی قدر افزائی اور اپنے ملک کی عزت افزائی سمجھنے کی بجائے اپنی ناواقفیت کی وجہ سے ان دینی مدارس کی خدمات کو صرف مساجد کی امامت اور مدارس کی تدریس کے محدود پیمانہ سے ہی ناپنا چاہتے ہیں اور ان کا مبلغ علم اسی طرز سے پرکھنا چاہتے ہیں، دینی مدارس کی خدمات سے اس درجہ ناواقفیت صاحبان علم کے لیے کچھ اچھا تاثر پیدا نہیں کرتی، اس سے بڑھ کر بڑی ہی حیرت کی بات یہ ہے کہ یہ صاحبان ان مدارس کے فارغ التحصیل علماء پر عربی میں بولنے اور لکھنے پر قدرت نہ ہونے کا طعنہ دیتے نہیں تھکتے اس کے جواب میں اس کے سوا کیا عرض کیا جائے۔

گر نہ بیند بروز شپہ چشم چشمہ آفتاب را چہ گناہ

دینی مدارس کے ان حضرات علماء کی عربی تصانیف کی تفصیل کا یہ موقع نہیں ہے اس کے لیے مستقل مقالہ کی ضرورت ہے۔

مدارس دینیہ کا فیض

فرض کیجئے اگر معاشرہ میں علماء کرام کی پزیرائی نہیں ہوئی اور عوام اپنی جہالت و ناواقفیت یا دوسرے اقتصادی اسباب کی بنا پر اعلیٰ علمی قابلیت رکھنے والے اہل علم کی بجائے برائے نام تعلیم یافتہ، یا متوسط تعلیم یافتہ حضرات سے کام چلا رہے ہیں تو یہ سوچنے کی

بات ہے کہ یہ صورت حال کسی کے لیے قابل ستائش نہیں۔ (نوائے وقت)

یہ تو عوام کے اپنے انتخاب کی کوتاہی ہے، اس کا یہ مطلب سمجھ لینا کہ ملک میں صرف ۲۰ فیصد ہی اعلیٰ تعلیم یافتہ ہیں کسی بڑے ہی تعلیم یافتہ کے سمجھنے کی بات ہے، اگر لوگ اعلیٰ تعلیم یافتوں سے کام نہ لیں یا کام نہ کر سکیں تو اس کا یہ مطلب کیسے سمجھ لیا گیا کہ ملک میں اعلیٰ تعلیم یافتہ بھی ۲۰ فیصد ہی ہیں۔

پھر یہ بھی غور کرنے کی بات ہے کہ یہ اعلیٰ اور متوسط اور برائے نام تعلیم یافتہ جو بھی ہیں سب کے سب انہی دینی مدارس کا فیض ہے جن سے اس ناقص برائے نام سروے کے مطابق جو جنرل ضیاء الحق کے زمانہ میں ہوا 80 ہزار مساجد و مدارس آباد ہیں، یہ کسی یونیورسٹی اور کالج کے فاضل نہیں جن پر قومی خزانہ سے اربوں روپے خرچ ہوتے ہیں، پھر ان کے نتائج امتحان پر غور کر لیا جائے کہ کس قدر معیاری آتے ہیں وہ کس قدر قابل ستائش ہیں اور سرکاری ملازمین سفارش و رشوت سے اس معیاری قابلیت کے بھرتی ہوتے ہیں اور اعلیٰ قابلیت کے ریڑھی لگانے پر مجبور ہو رہے ہیں؟

پھر ہر شخص اپنے وسائل و ذرائع کے مطابق سعی و کوشش کا مکلف ہے، قرآن کریم میں ہے لا یكلف اللہ نفسا الا وسعها ہر شخص کو اپنی وسعت کے موافق مکلف کیا جاتا ہے۔ حضرت نوح علیہ السلام کے واقعہ میں قرآن کریم میں ارشاد فرمایا ہے کہ ساڑھے نو سو سال تعلیم و تبلیغ کے نتیجے میں وما آمن معہ الا قلیل ان کے ساتھ صرف قلیل ہی ایمان لائے تھے۔

نصاب تعلیم پر بے جا اعتراض

دینی مدارس پر اعتراض ہے کہ قرآنی تعلیم کو اس کا اصل مقام نہیں دیا گیا معترض ماشاء اللہ خود تو ماہر علوم قرآنی ہیں مگر ان کی نظر اس پر نہیں گئی کہ نتیجہ اسباب پر موقوف نہیں ہے، آنحضرت صلی اللہ علیہ وسلم کو بھی ان علیک الا البلاغ آپ پر صرف البلاغ ہے فرما کر تسلی دی گئی ہے۔ بس ہر شخص اس کا مکلف ہے کہ اپنی استطاعت کے موافق البلاغ میں کوتاہی

نہ کرے نتیجہ اللہ تعالیٰ کے قبضہ میں ہے، بندہ اس کا مکلف نہیں ہے نہ جواب دہ ہے۔
یہ کتنی خلاف حقیقت بات لکھ دی کہ:

”اس دینی نصاب میں قرآن تعلیم کو اس کا اصل مقام نہیں دیا گیا“ (نوائے وقت)
اصل میں یہ غلط بات سنی سنائی معلومات پر لکھ دی گئی ورنہ قرآن کریم کے لفظی تعلیم و معنی و مطلب سمجھنے پر جتنی اہمیت اس نصاب میں دی گئی ہے اتنی کسی بھی دوسرے مضمون پر نہیں دی گئی اور بلاشبہ یہ مضمون اس قدر توجہ کا حق دار بھی ہے۔
دینی مدارس کا طریقہ تدریس اور ماہرین تعلیم کا تجربہ

پہلے قرآن کریم کے الفاظ کی تصحیح کرائی جاتی ہے اور تین چار سال میں اس کو حفظ کرایا جاتا ہے کیونکہ قرآن لفظ اور معنی دونوں کا نام ہے اس وقت ہمہ تن اس کے حروف کے ادا کرنے اور محفوظ و یاد کرنے کی طرف توجہ ہوتی ہے اس کے ترجمہ کی طرف توجہ نہیں دی جاتی کہ ایک وقت میں ایسے دو کام جن میں پوری توجہ کی ضرورت ہے اعلیٰ طریقے سے انجام نہیں پاسکتے، اور بچہ کے ذہن و دماغ پر لفظوں کے یاد کرنے اور معنی کے سمجھنے کا بیک وقت بوجھ نہیں ڈالا جاتا۔

ماہرین تعلیم کے تجربہ سے ثابت ہوا ہے کہ پانچ چھ سال کے بچے کے دماغ میں ابھی سمجھنے کی صلاحیت نہیں ہوتی وہ ترجمہ کو بھی صرف لفظوں کی طرح زبانی ہی یاد کرے گا اس لیے عقلی و طبعی ترتیب یہی ہے کہ پہلے بچے کو الفاظ یاد کرائے جائیں اس کے بعد ترجمہ پڑھایا جائے۔ چنانچہ ہمارے دینی مدارس کے نصاب میں قرآن کریم کو ناظرہ یا حفظ تعلیم کے بعد کچھ صرف و نحو اور قواعد عربیت پڑھا کر ترجمہ قرآن پڑھانا شروع کیا جاتا ہے تاکہ اس کو معلوم ہو کہ ”یعلمون“ کا ترجمہ وہ جانتے ہیں اور ”یعملون“ کا ترجمہ وہ عمل کرتے ہیں کیوں کیا گیا ہے؟

پھر یہ لفظی ترجمہ ہر سال دس دس پارے کر کے تین سال میں پڑھایا جاتا ہے

اور ہر سہ ماہی پر امتحان لیا جاتا ہے اس کے بعد درجہ بدرجہ ترقی کی صورت میں تفسیر جلالین، تفسیر بیضاوی پڑھائی جاتی ہے جو کہ نصاب میں داخل ہیں۔ اس اہتمام کے ساتھ ترجمہ و تفسیر پڑھانے کے انتظام کے باوجود اگر کوئی اس سے استفادہ نہ کرے تو اس میں علماء کی عدم توجہی کو مورد الزام قرار دینے کا کیا موقع ہے اور اس لکھنے کا کیا موقع ہے کہ:

”ہر مسجد میں ناظرہ قرآن حکیم پڑھانے کا انتظام ہے لیکن ناظرہ پڑھا کر طالب علم کو چھوڑ دیا جاتا ہے آخر ترجمہ کیوں نہیں شروع کر دیا جاتا اس میں کیا رکاوٹ ہے سوائے اس کے کہ اس طرف ہمارے علماء کی توجہ نہیں“ (نوائے وقت ملی ایڈیشن ۹ مارچ ۱۹۹۵ء) سرکاری اور دینی مدارس کے دینی نظام تعلیم کا موازنہ

ناظرین غور فرمائیں کہ اس میں علماء پر بے توجہی کا الزام کس قدر خلاف حقیقت ہے کیا ناظرہ پڑھا کر طالب علم کو جبراً چھوڑ دیا جاتا ہے اور اس کو ترجمہ پڑھانے سے انکار کر دیا جاتا ہے؟ آخر اس میں علماء کا کیا قصور ہے؟ بلکہ یہ آپ کے ہی نظام تعلیم کی برکت ہے کہ وہ طالب علم کو آگے ترجمہ و تفسیر کی طرف جانے نہیں دیتا، اور طلبہ کے سر پرست ناظرہ قرآن کریم کی تعلیم پر ہی کفایت کر کے سرکاری مدارس میں بچوں کو داخل کر دیتے ہیں حالانکہ اس دوران ان کو اتنی اردو لکھنے پڑھنے کی شناخت ہو جاتی ہے وہ تیسری بعض چوتھی جماعت میں داخل ہو جاتے ہیں۔

یہ بھی ائمہ مساجد کا ہی فیض ہے کہ ملازمتوں کے لالچ میں طلبہ کو قرآن کریم کی لفظی تعلیم اور اس کی برکت سے مستفید ہونے کا موقع دیدیا ہے اور ان کے ذریعہ رمضان المبارک اور غیر رمضان میں ہزاروں مساجد قرآن کریم کی آواز سے گونجتی ہیں ورنہ سرکاری مدارس میں مڈل تک جو قرآن کریم کی تعلیم کا حال ہے وہ پروفیسر حضرات کو خوب معلوم ہوگا کہ اکثر بے پڑھے ہی سارے ٹیفکیٹ جاری کر دیے جاتے ہیں اور بہت سے مدارس میں سرے سے اساتذہ کا ہی تقرر نہیں ہوتا یا اساتذہ ہوں گے مگر وہ خود ہی پڑھے ہوئے نہیں

ہوتے یا غلط پڑھے ہوئے ہوتے ہیں اگر کوئی صحیح پڑھانے والا بھی ہو تو اس کے لیے وقت ہی کتنا دیا جاتا ہے اس سے ان حضرات کے دلوں میں قرآن کریم کی قدر و قیمت کا اندازہ لگایا جاسکتا ہے؟ جو دینی اور دنیوی دو متوازی نظامہائے تعلیم کو مٹا کر ایک کرنا چاہتے ہیں ان کا منشاء اس کے سوا کچھ نہیں کہ دینی تعلیم اور قرآن و سنت کی تفہیم کو ختم کر کے صرف ایک دنیوی نظام تعلیم باقی رہ جائے۔ کیا وہ قرآن کریم کا سار ٹیفکیٹ قرآن کا ترجمہ اور تفسیر پڑھا کر دیتے ہیں اور ان کے ذریعہ مساجد اور دینی مدارس کی رونق میں اضافہ ہوا ہے؟۔

جاہلیت کا پرانا نظریہ

اب رہا یہ سوال کہ کیا دینی مدارس کا نظام اس قابل ہے کہ: ”کوئی کھاتا پیتا پڑھا لکھا شریف آدمی اپنے بچے کو وہاں بھیجے؟“ (نوائے وقت ۱۶ مارچ ۱۹۹۵ء)

یہی وہ پرانا جاہلیت اولیٰ کا نظریہ ہے جس کو قرآن کریم نے بیان فرما کر اس کی تردید کی ہے۔

قرآن کریم میں ہے: **واصبر نفسك مع الذين يدعون ربهم بالغداة والعشي يريدون وجهه ولا تعد عينك عنهم تريد زينة الحياة الدنيا** (پ ۱۵)

ترجمہ: اور رو کے رکھ اپنے آپ کو ان کے ساتھ جو پکارتے ہیں اپنے رب کو صبح اور شام طالب ہیں اس کے منہ کے اور نہ دوڑیں تیری آنکھیں ان کو چھوڑ کر تلاش میں رونق زندگی دنیا کی۔

شیخ الاسلام علامہ شبیر احمد عثمانی اس کی تشریح میں لکھتے ہیں:

ص ۶: یعنی اس کے دیدار اور خوشنودی حاصل کرنے کے شوق میں نہایت اخلاص کے ساتھ دائماً عبادت میں مشغول رہتے ہیں مثلاً ذکر کرتے ہیں قرآن پڑھتے ہیں، نمازوں پر مداومت رکھتے ہیں حلال اور حرام میں تمیز کرتے ہیں، خالق و مخلوق دونوں کے حقوق کو پہچانتے ہیں گودنیوی حیثیت سے معزز اور مالدار نہیں۔ جیسا صحابہ رضی اللہ عنہم میں اس وقت

عمار، صہیب، بلال، ابن مسعود رضی اللہ عنہم وغیرہ تھے ایسے مومنین و مخلصین کو اپنی صحبت و مجالست سے مستفید کرتے رہے اور کسی کے کہنے سننے پر ان کو مجلس سے علیحدہ نہ کیجئے۔

ف: غریب شکستہ حال مسلمین کو چھوڑ کر موٹے موٹے متکبر دنیا داروں کی طرف اس غرض سے نظر نہ اٹھائیے کہ ان کے مسلمان ہو جانے سے دین اسلام کو بڑی رونق ہوگی، اسلام کی اصل عزت اور رونق مادی خوشحالی اور چاندی سونے کے سکوں میں نہیں، مضبوط ایمان و تقویٰ اور اعلیٰ درجہ کی خوش اخلاقی سے ہے، دنیا کی ٹیپ ٹاپ محض فانی اور سایہ کی طرح ڈھلنے والی ہے، حقیقی دولت تقویٰ اور تعلق مع اللہ کی ہے جسے نہ شکست ہے نہ زوال ہے۔ (تفسیر عثمانی ص ۳۸۴)

کفار کا مطلب تھا کہ آنحضرت صلی اللہ علیہ وسلم کی خدمت میں بیٹھنے والے اس قابل نہیں ہیں کہ کوئی شریف آدمی ان کے پاس بیٹھ کر تعلیم نبوی حاصل کرے اس لیے ہم شرفاء کے لیے تعلیم کے لیے علیحدہ مجلس کا انتظام ہونا چاہیے۔ جواب میں آنحضرت صلی اللہ علیہ وسلم کو فرمادیا گیا کہ آپ انہی نیک لوگوں کے ساتھ مجلس رکھیں اور بزعم خود ان شرفاء کی طرف آنکھ اٹھا کر بھی نہ دیکھئے۔

دوسری آیت میں ہے: ولا تمدن عینیک الیٰ ما متعنا به ازوجا منهم

زہرة الحياة الدنيا لنفتنهم فيه ورزق ربك خير وابقی (پ ۱۶)

ترجمہ: اور مت پسار اپنی آنکھیں اس چیز پر جو فائدہ اٹھانے کو دی ہم نے ان طرح طرح کے لوگوں کو رونق دنیا کی زندگی کی ان کے جانچنے کو اور تیرے رب کی دی ہوئی روزی بہتر ہے اور بہت باقی رہنے والی۔

تشریح: ف: یعنی دنیا میں قسم قسم کے کافروں مثلاً یہود و نصاریٰ، مشرکین، مجوس وغیرہ کو ہم نے عیش و تنعم کے جو سامان دیے ہیں ان کی طرف آپ کبھی آنکھ اٹھا کر بھی نہ دیکھیے (جیسے اب تک نہیں دیکھا) یہ محض چند روزہ بہار ہے جس کے ذریعہ سے ہم ان

کا امتحان کرتے ہیں کہ کون احسان مانتا ہے اور کون سرکشی کرتا ہے جو عظیم الشان دولت حق تعالیٰ نے (اے پیغمبر) آپ کے لیے مقدر کی ہے، مثلاً قرآن کریم، منصب رسالت، فتوحات عظیمہ، رفع ذکر اور آخرت کے اعلیٰ ترین مراتب اس کے سامنے ان فانی اور حقیر سامانوں کی کیا حقیقت ہے آپ کے حصہ میں جو دولت آئی وہ ان کی دولتوں سے کہیں بہتر ہے، اور بذات خود یا اپنے اثر کے اعتبار سے ہمیشہ باقی رہنے والی ہے، بہر حال آپ نہ ان کی تکذیب و اعراض سے مضطرب ہوں نہ ان کے ساز و سامان اور مال و دولت کی طرف نظر التفات اٹھائیں (تفسیر عثمانی ص ۴۱۶)

کیونکہ ایسے لوگوں کا تو یہ دستور ہی ہے کہ ہمیشہ ایسے لوگوں نے ایسے ہی حیلے پہلے کیے۔ قوم نوح علیہ السلام نے کہا: قالوا انؤمن لك واتبعك الارذلون۔ اگر اب بھی یہ لوگ کہیں کہ دینی مدارس کا نظام اس قابل نہیں ہے کہ کوئی کھاتا پیتا پڑھا لکھا شریف آدمی اپنے بچے کو وہاں بھیجے تو کچھ تعجب کی بات نہیں ہے۔ شرفاء و امراء کا دینی نظام تعلیم سے منسلک ہونا باقی رہا یہ سوال کہ:

”اس کام کے لیے جو مالی معاوضہ اور سہولتیں یہ نظام تعلیم دیتا ہے کیا وہ اس قابل ہے کہ لوگ اس کے لیے اپنی اولاد وقف کر دیں سوائے غریب اور مجبور لوگوں کے“ (نوائے وقت)

پروفیسر صاحب جامعہ اشرفیہ لاہور یا اسی طرح کے دینی مدارس میں تشریف لا کر سروے فرمانے کی اگر تکلیف فرمائیں کہ ان مدارس میں کتنے اونچے گھرانوں کے شرفاء دینی تعلیم حاصل کر رہے ہیں تو امید ہے کہ وہ اس تحریر سے رجوع کر لیں گے اور ان کو معلوم ہو جائے گا کہ محض اللہ کے دین کے سیکھنے اور سکھلانے کا مقصد لے کر بہت سے کھاتے پیتے گھرانوں کے شریف بچے بھی ان دینی مدارس میں تعلیم حاصل کرتے ہیں اور کوئی

مستقبل کا معاشی مسئلہ ان کے اس عزم کی پختگی اور پائے استقلال میں لغزش نہیں آنے دیتا، یہ مفروضہ خلاف واقعہ ہے اور کلیہ نہیں ہے گویا بھی ہوتا ہے کہ لوگ انتخاب میں غلطی کر جاتے ہیں مگر پروفیسر صاحب کے علی الرغم بہت بڑی تعداد امراء اور شرفاء کی اولاد کی بھی دینی تعلیم کے لیے وقف ہے۔

پھر اگر ان کی معاشی حالت کو بہتر بنانے کی تجویز زیر غور ہو تو اس میں بھی کوئی مضائقہ نہیں یہ ایک انتظامی معاملہ ہے خواہ مخواہ اس کو اچھال کر لوگوں کو بددل کرنے کا کیا مقصد ہے؟ آپ اپنے گریجویٹ اور فارغین کا فکر کریں وہ ملازمت کی تلاش میں سرگرداں پھر رہے ہیں اور ریڑھی لگانے پر مجبور ہو رہے ہیں دینی مدارس کے طلباء کو اپنے حال پر رہنے دیں۔

اسی طرح نصاب کا معاملہ تجربہ کار اساتذہ کی کمیٹی کے سپرد ہے وہ اس پر غور کر کے تبدیلی کی سفارش کرتی رہتی ہے اور حسب ضرورت اس میں تبدیلی ہوتی رہتی ہے مگر پروفیسر حضرات جمع خاطر رکھیں کہ اس معاملہ میں ان حضرات کی کسی رائے کی کوئی قدر و قیمت نہیں نہ ان کے دخل در معقولات اور اوایلا کرنے سے کوئی فائدہ متصور ہے، ہرفن میں رائے اس فن کے جاننے والے کی معتبر ہوتی ہے علاج معالجہ کے بارہ میں کسی ماہر وکیل کی رائے یا لاء و قانون کے معاملہ میں کسی ڈاکٹر کی رائے کا قطعاً کوئی اعتبار نہیں ہوتا، اسی طرح دینی مدارس کے نصاب میں اس تعلیم کے ماہرین کی رائے کا اعتبار ہوگا اس لیے ہماری گزارش ہے: ع مرابخیر تو امید نیست بدمرساں

ارباب اقتدار کا وطیرہ

قیام پاکستان سے آج تک جو طبقہ اقتدار پر قابض رہا جمہوریت کا دور ہو یا مارشل لاء کا، سکندر مرزا کا دور ہو یا ایوب خان کا، بھٹو کا دور ہو یا ضیاء الحق کا، ہمیشہ اس کی یہ کوشش رہی ہے کہ وطن عزیز کو دیندار طبقہ سے دور اور متنفر رکھا جائے، ملک و ملت کا کوئی اہم مسئلہ ان کی

توجہ کا اتمام کر نہیں رہا جتنا علماء کرام اور دینی اداروں کے خلاف زہریلا پروپیگنڈا ان کا ہدف رہا ہے، مغربیت زدہ یہ طبقہ ہمیشہ کی طرح آج بھی علماء کرام کو بدنام کرنے کے لیے ہر طرح کے حربے استعمال کر رہا ہے اور ان کی کردار کشی کے لیے گھٹیا سے گھٹیا طریقہ سے بھی اجتناب نہیں کیا جاتا۔

آج کل جو دینی مدارس کے خلاف مہم چلا رکھی ہے وہ بھی اسی سلسلہ کی کڑی ہے شاید یہ مہم جو طبقہ اس غلط فہمی میں مبتلا ہے کہ وہ اپنی پھونکوں سے ہدایت کی روشنی کی ان شمعوں کو گل کر دیں گے ہدایت کے ان میناروں کے نور بجھا دیں گے اور وطن عزیز میں مکمل طور پر مغربیت کا سیاہ دور لانے میں کامیاب ہو جائیں گے، ایسے لوگوں کا یہ خیال خام ہے ان کو سمجھ لینا چاہیے کہ ان کی یہ سعی اور سوچ لا حاصل ہے۔

نور خدا ہے کفر کی حرکت پہ خندہ زن پھونکوں سے یہ چراغ بجھایا نہ جائے گا
حفاظت دین کی ذمہ داری

ہمارے یہ دینی مدارس حق تعالیٰ کے کارخانہ حفظ دین کے شعبے ہیں دین کی حفاظت کا کارخانہ کسی مولوی ملا کے سپرد نہیں کہ اس کا مقابلہ کیا جاسکے، یا اس کو مٹایا جاسکے، اس کارخانہ کا نظام اس پاک ذات نے اپنے ہاتھ میں رکھا ہے جس نے انا نحن نزلنا الذکر وانا له لحاظ فظون کا اعلان فرمایا ان کی حفاظت کا خود ذمہ اٹھایا ہوا ہے اور نہ صرف مدارس کی حفاظت کی ذمہ داری لی بلکہ ان کے محافظین علماء کرام اور طلباء عظام اور ان کے معاونین کی بھی ذمہ داری لے لی۔

یہ دینی مدارس حفاظت دین کے قلعے اور علوم دین کے سرچشمے ہیں، یہ خود اور ان کے معاونین علماء اور طلباء قیامت تک باقی رہیں گے ان کو کوئی طاقت نہیں مٹا سکتی۔
واللہ غالب علی امرہ ولكن اکثر الناس لا یعلمون۔

۲۴ شوال المکرم ۱۴۱۵ھ

مرسلہ: مولانا سید زین العابدین زید مجدہ

حضرت الشیخ مولانا سلیم اللہ خان قدس سرہ کی چند اہم وصایا

شیخ المشائخ، استاذ الاساتذہ، رئیس المحدثین حضرت مولانا سلیم اللہ خان صاحب رحمۃ اللہ علیہ اب اس دنیا میں نہیں رہے۔ مگر آپ کا تابناک کردار تا ابد زندہ رہے گا، اور آنے والی نسلوں کو رہنمائی دیتا رہے گا۔ آپ محض لفظوں کے نہیں بلکہ عمل کے آدمی تھے۔ پوری زندگی علم و عمل اور عزم و عزیمت کے ساتھ گزاری۔ دین پر تہ صلب، سنت پر مداومت، تمسک بالحدیث، اہل حق کی اتباع، اور اکابر وقت کی صحبتوں نے آپ کو درمکنون بنادیا تھا۔ دور حاضر کے اکثر بڑے علماء، شیوخ حدیث اور مشائخ وقت آپ کے براہ راست یا بالوسطہ شاگرد تھے۔ اللہ پاک نے آپ کی ذات کو مرجعیت کا مرکز بنادیا تھا۔ آپ حق گو تھے اور بلا خوف لومۃ لائم کلمۃ حق ادا فرماتے۔ آپ کی حق گوئی محض اغیار کے لیے نہ تھی بلکہ اگر اپنوں میں کوئی قابل اصلاح بات دیکھتے، کہیں کسی ہم مسلک فرد کو اکابر کی راہ سے برگشتہ پاتے تو انہی عن المنکر کا فریضہ انجام دیتے۔ اخیر عمر میں امت کے حوالے سے آپ کی فکر مندی بہت بڑھ گئی تھی۔ افراد و اشخاص اور جماعتوں کو خطوط، زبانی پیغام یا فون کے ذریعے ضرور متوجہ فرماتے۔ آپ کی اہل حق کے مختلف طبقات پر گہری نگاہ تھی، ان میں در آنے والی کمزوریوں اور خامیوں کا بھی ادراک رکھتے تھے۔ آپ کا خیال تھا کہ حضرات مشائخ کرام کے تتبع میں عمومی خطوط کے ذریعے ایک تسلسل کے ساتھ بعض اہم دینی امور کی طرف متوجہ کیا جائے۔ زیر نظر خط اسی سلسلے کی ایک کڑی تھی۔ آپ اس کے مندرجات کو ملاحظہ فرمائیے، اب یہ محض ایک دل دردمند کی آواز نہیں بلکہ اہل حق سے وابستہ ہر فرد کے لیے حضرت کی وصیت بھی ہے اور آئندہ کا لائحہ عمل بھی۔ قارئین کرام سے درخواست ہے اسے صرف حضرت والا کی ایک تحریر سمجھ کر نہ پڑھیں بلکہ توشہء خاص خیال فرمائیں، اور اس پیغام کی اصل روح کو اپنے رگ و پے میں جذب کریں۔

بِسْمِ اللّٰهِ الرَّحْمٰنِ الرَّحِیْمِ

نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ، اَعُوْذُ بِاللّٰهِ مِنَ الشَّیْطٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ

قَالَ اللّٰهُ تَبَارَكَ وَتَعَالٰی: ﴿كُنْتُمْ خَيْرَ اُمَّةٍ اُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ﴾.

وَقَالَ اللّٰهُ تَعَالٰی: ﴿وَالْمُؤْمِنُونَ وَالْمُؤْمِنَاتُ بَعْضُهُمْ اَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ﴾.

گرامی قدر.....

السلام علیکم ورحمۃ اللہ وبرکاتہ

امید ہے مزاج گرامی بعافیت ہوں گے۔

ایک عرصے سے دل میں خیال پختہ ہو رہا تھا کہ آں جناب کی خدمت میں ایک عریضہ ارسال کیا جائے، اس عریضے کے ذریعے آپ کی خدمت میں اپنے دلی جذبات کا اور عمومی طور پر ہمارے دینی احوال پر اپنی فکر مندی کا اظہار کیا جائے۔

اللہ تعالیٰ نے آپ کو علوم نبوت کا وارث و امین بنایا ہے اور منبر و محراب کے ذریعے دین حق کے بیان اور تبلیغ و اشاعت کے لیے منتخب فرمایا ہے، یہ ایک بہت بڑا اعزاز بھی ہے اور ذمہ داری بھی، اس بات میں کوئی شک نہیں کہ ہمارے پاس منبر و محراب اپنے مافی الضمیر کے اظہار کے لیے طاقت ور ذریعہ ہے اور اس ذریعے سے امت مسلمہ کے لیے دینی خدمات کا فریضہ کافی حد تک انجام دیا جا رہا ہے..... لیکن اگر معاشرے میں پھیلے فساد و بگاڑ کے ساتھ اپنی سعی و کاوش کا موازنہ کیا جائے تو غالباً ہمیں خود پر شرمندگی ہوگی۔

آج کے دور میں معاشرتی بگاڑ جس قدر بڑھ گیا ہے، اس کا احاطہ کرنا شاید ممکن نہ ہو، پہلے یہ بگاڑ اپنے اثرات کے اعتبار سے محدود ہوتا تھا، بعض مخصوص اذہان و افراد یا

مخصوص طبقات ہی اس کا شکار ہوتے تھے، مگر اب ایسا نہیں ہے، اس بگاڑ نے ہمارے ان طبقوں کو، افراد و اشخاص کو بھی اپنی لپیٹ میں لے لیا ہے جو امت کے مقتدا اور پیش واد ہیں۔ اخلاقیات کے باب میں وہ تمام برائیاں جن کا تصور کیا جاسکتا ہے ہمارے معاشرے میں پائی جا رہی ہیں۔ منکرات و محرمات کا شیوع بڑھ گیا ہے۔ مسلمانوں کو بے دینی، اخلاقی بے راہ روی اور بدعقیدگی میں مبتلا کرنے کے لیے باطل ہر رنگ و روپ میں اپنی تمام سائنسی ایجادات اور آلات و وسائل کے ساتھ مصروف ہے۔ باطل کے پاس ٹیکنالوجی بھی ہے اور حکومت و قانون کی لاٹھی بھی۔ وہ اپنے نصاب تعلیم و تربیت اور ذرائع ابلاغ کے ذریعے دماغوں کو بدل رہا ہے، اور ہمارے معاشرتی نظام میں پوری قوت کے ساتھ شگاف ڈال رہا ہے۔ اگر آپ اس سلسلے میں کچھ جاننا چاہیں تو تو صرف ایک دن کے اخبارات اٹھا کر دیکھ لیجیے، آپ کو اپنی قوم کے اخلاقی دیوالیہ پن اور باطل کی کام یاب محنتوں کا بخوبی اندازہ ہو جائے گا۔

ماہنامہ ”وفاق المدارس“ ربیع الاول ۱۴۳۸ھ کے شمارے میں ہم نے متحدہ امریکا کے کمیشن برائے بین الاقوامی مذہبی آزادی کے تعاون سے شائع ہونے والی رپورٹ ”پاکستان میں عدم برداشت کی تدریس“ کا جائزہ پیش کیا تھا۔ یہ رپورٹ ہم سب کی آنکھیں کھول دینے کے لیے کافی ہے۔ باطل نے نہایت مسرت کے ساتھ بتایا ہے کہ اس کا پیغام پورے اثرات کے ساتھ ہر جگہ پہنچ رہا ہے۔ باطل اپنی محنت سے اس قدر پر امید ہے کہ اب وہ دیدہ دلیری اور دیدہ دہنی کے ساتھ ہمیں کہہ رہا ہے کہ خاکم بدین، العیاذ باللہ ہم اسلام کو سچا دین سمجھنا چھوڑ دیں۔

اس کے بعد ذرا ہم اپنی ذمہ داریوں اور اپنی مساعی کا جائزہ لیں تو معاف فرمائیے گا بہت حوصلہ شکن صورت حال سامنے آئے گی۔ مجھے کہنے دیجیے کہ ہم میں سے اکثریت، جس کا علوم نبوت پر دسترس کا دعویٰ ہے وہ محض جمعہ کے بے روح بیان پر قانع ہیں

یا پانچ وقت کی نماز پڑھا کر خود کو اپنے فرائض سے سبکدوش خیال فرماتے ہیں، حالانکہ وارث علم نبوت ہونے کے ناطے علماء کی ذمہ داری ہے کہ وہ امت میں خیر و بھلائی کا حکم کریں اور منکرات کی نکیر کریں۔ دیکھیے حضور نبی کریم صلی اللہ علیہ وسلم کس جزم کے ساتھ اور کس وعید کے ساتھ خیر و بھلائی کا حکم ارشاد فرما رہے ہیں:

والذی نفس محمدیہ لتامر بالمعروف ولتنہون عن المنکر ولتأخذن علیٰ يد السفیہ ولتأطرن علیٰ الحق اطراً، اولیضربن اللہ قلوب بعضکم علیٰ بعض، ثم یلعنکم کما لعنہم (رواہ ابوداؤد، کتاب الملاحم)

ایک دوسری حدیث شریف میں یوں ارشاد ہے:

عن انس رضی اللہ عنہ ان رسول اللہ صلی اللہ علیہ وسلم قال: لا تزال لایلہ الا اللہ تنفع من قالها وترد عنهم العذاب والنقمة ما لم یستخفوا بحقها، قالوا یا رسول اللہ! وما الاستخفاف بحقها؟ قال: یظہر العمل بمعاصی اللہ، فلا ینکر ولا یغیر (الترغیب للمندری)

موجودہ دور میں پھیلے بے پناہ شر و فساد اور بگاڑ کے سیلاب کے سامنے بند باندھنے کے لیے کسی اور کو نہیں آپ علماء کو ہی آگے بڑھنا ہے، مگر ہم دیکھ رہے ہیں کہ اس کے لیے جس تڑپ، دل سوزی، لگن اور محنت کی ضرورت ہے، وہ مفقود ہے۔ آج کا ماحول ہر ہر عالم سے حضرت مجدد الف ثانی، حضرت شاہ ولی اللہ محدث دہلوی، حضرت مولانا محمد قاسم نانوتوی، حضرت مولانا رشید احمد گنگوہی، حضرت مولانا سید حسین احمد مدنی، حضرت مولانا محمد الیاس دہلوی، حضرت مولانا احمد علی لاہوری رحمہم اللہ جیسے کردار کا تقاضا کرتا ہے۔

آپ ماشاء اللہ عالم دین ہیں، آٹھ دس سال لگا کر آپ نے جس مدرسہ یا

دارالعلوم میں دینی تعلیم کی تکمیل کی، اس کے بعد تو آپ پر خود بخود بلغوا عنسی ولو آية کے مصداق معاشرے کی صلاح و اصلاح کی ذمہ داری عائد ہو جاتی ہے۔ آپ پر لازم ہو جاتا ہے کہ جس دین کو آپ نے آٹھ دس سال لگا کر پڑھا اور سیکھا وہ نہ صرف آپ کے کردار و عمل اور افکار و خیالات سے جھلکے بلکہ اہلیت و استعداد کے مطابق اپنے گھر، محلے اور مسجد و مدرسہ کے ماحول میں اس کے بیان و تبیان کا کوئی موقع ہاتھ سے نہ جانے دیں۔

اللہ تعالیٰ نے آپ پر بہت بڑا فضل فرمایا ہے۔ آپ مدرسہ کے مہتمم ہیں یا استاد! آپ کسی مسجد کے امام ہیں یا خطیب!..... آپ پر لازم ہے کہ تو اوصی بالحق کا فریضہ بہر صورت انجام دیتے رہیں، منبر و محراب آپ کے پاس بہت طاقت و ذریعہ ہے۔ الحمد للہ ہم دین کی تعلیم و تبلیغ اور نشر و اشاعت کے لیے سائنسی آلات یا ٹیکنالوجی کے محتاج نہیں۔ دینی تعلیمات میں معمولی غور و فکر سے بھی یہ امر واضح ہو جاتا ہے کہ جس طرح اسلام کا مقصد معلوم و متعین ہے اسی طرح حصول مقصد کے لیے وسائل و اسباب بھی معلوم و متعین ہیں۔ اسلام ٹیکنالوجی کے سہاروں کی بجائے براہ راست مخاطب کی باطنی و قلبی اور اخلاقی و روحانی تبدیلیوں کا داعی ہے۔ یوں بھی بسا اوقات ٹیکنالوجی کے ذریعے دین کی تبلیغ و اشاعت کے اثرات نہ صرف محدود ہوتے ہیں بلکہ منفی نتائج بھی دیتے ہیں۔

ہمارے پاس نبی کریم صلی اللہ علیہ وسلم کا اُسوہ حسنہ اور دعوت کے باب میں آپ صلی اللہ علیہ وسلم کے مبارک طریقے متواتر چلے آ رہے ہیں، یقین فرمائیے ان طریقوں کو ان کی روح کے مطابق عمل میں لایا جائے تو دیر پا اثرات کے حامل نظر آئیں گے..... اور وہ حسب ذیل ہیں:

☆..... منبر و محراب کے ذریعے خطبہ و خطابات۔

☆..... انفرادی اور شخصی ملاقاتوں کے ذریعے دینی دعوت، دینی تعلیم اور تزکیہ

نفس کی کوششیں۔

☆.....مکاتیب (خطوط) کے ذریعے تبلیغ دین کا اہتمام۔

☆.....صُفّہ (یعنی مدرسہ) کے ذریعے اجتماعی تعلیم دین۔

الحمد للہ یہ تمام مسنون طریقے ہماری دسترس میں ہیں، مگر فرق یہ پڑ گیا ہے کہ بوجہ ہم ان طریقوں کو اپنانے سے گریزاں ہیں۔ ہاں! ان طریقوں کو اپنانے کے لیے ﴿لَا يُرِيدُونَ غُلُوًّا فِي الْأَرْضِ﴾ پر یقین و اعتماد لازم ہے۔

ہماری آپ سے درخواست ہے کہ موجودہ معاشرتی بگاڑ کو ہلکا خیال نہ فرمائیں، چاروں جانب باطل نے اپنے فتنہ و فساد کی آگ دہکا رکھی ہے۔ اس آگ کو فرو کرنے میں آپ سے جو بن پڑتا ہے کر گزریں، یہ موجودہ و آئندہ نسلوں پر آپ کا احسان ہوگا۔ آپ مسجد کے امام ہیں یا خطیب، تو خود کو صرف نماز پڑھانے اور جمعہ کا بیان کرنے تک محدود نہ رکھیں، ممکن ہو سکے تو مندرجہ ذیل امور کا اہتمام کرنے کی سعی فرمائیں:

درس قرآن مجید:

☆.....روزانہ، ورنہ ہفتے میں ایک دن ضرور مقرر کر کے اہل محلہ کے لیے عمومی درس قرآن مجید کا اہتمام فرمائیں، اس سلسلے میں خاص طور پر تیاری بھی کریں۔ کتب تفسیر و حدیث سے رجوع کریں۔ البتہ ایک بات کا خیال رکھیں کہ عمومی درس قرآن میں صرف نحوی ترکیبوں اور خالص علمی اسلوب اختیار نہ کریں بلکہ علی قدر عقولہم پیرایہ گفتگو اختیار کریں۔ رات کے اخیر پہر رب کریم سے اپنی اور اہل محلہ کی ہدایت کی مخلصانہ دعائیں آپ کی محنت کو ثمر آور کر دیں گی۔

درس حدیث:

☆.....پانچ وقت نمازوں میں سے کسی ایک نماز کے بعد کم از کم پانچ منٹ کا درس حدیث ضرور دیں۔ اس سلسلے میں کتاب الاخلاق، کتاب البر والصلہ،

کتاب الرقاق، کتاب المعاشرة والمعاملات، کتاب اشراط الساعة کو خاص طور پر مد نظر رکھیں، حضرت مولانا محمد منظور نعمانی رحمۃ اللہ علیہ کی ”معارف الحدیث“ آپ کی بہترین رفیق ہو سکتی ہے۔

فقہی مسائل کا بیان:

☆..... کسی ایک نماز کے بعد دعا سے قبل نمازیوں کو روزانہ صرف ایک مسئلہ بتانے کا اہتمام فرمائیں، ایسے روزمرہ پیش آمدہ مسائل جن میں عوام مبتلا ہوتے ہیں مختصر اور عمومی انداز میں شرعی راہ نمائی کا فریضہ انجام دیں، ”بشروا ولا تنفرو“ کی ہدایت کے ساتھ حکمت و دانائی کو پیش نظر رکھتے ہوئے الفاظ اور جملوں کے انتخاب میں احتیاط برتی جائے۔ فرقوں یا افراد کے ناموں کے ساتھ تنقید کی بجائے صحیح مسائل کو سامنے رکھا جائے۔

اس بات کا ضرور خیال رکھیے کہ آپ کی مسجد میں پہلے سے جو تعلیمی، تبلیغی اور خانقاہی سلسلے جاری ہیں وہ بالکل متاثر نہ ہوں، دیگر دینی کاموں میں رفیق و حلیف تو بنیں فریق ہرگز نہ بنیں۔ اگر کوئی شخص یا جماعت آپ کے کام میں مزاحم ہو تو دل گرفتہ نہ ہوں، محبت اور شفقت سے سمجھائیں۔ دعوت دین کے سلسلے میں رسول اللہ صلی اللہ علیہ وسلم کا اسوہ آپ کے پیش نظر رہے گا؛ ہمدردی، دل سوزی، دین حق کے بیان کا جذبہ کارفرما رہے گا تو ان شاء اللہ کامیابی ملے گی۔

جمعہ کا بیان:

☆..... جمعہ کا بیان بھی نہایت اہمیت کا حامل ہے۔ آپ اس حقیقت سے بخوبی واقف ہوں گے کہ جمعہ کے دن ہمارے ہاں لوگ عموماً بیان کے آخر میں مسجد پہنچتے ہیں؛ لیکن جہاں کہیں کوئی خطیب بھرپور تیاری کے ساتھ جمعہ کا بیان کرتا ہے وہاں لوگ ذوق و شوق کے ساتھ آغاز خطاب میں پہنچنا شروع

ہو جاتے ہیں۔ یہ رویہ اس بات کو ظاہر کرتا ہے کہ لوگ بھلائی کی بات سننا چاہتے ہیں، فرق صرف انداز بیان کا ہے۔ جتنا جاندار اسلوب بیان ہوگا، از دل خیزد بدل ریزد کی کیفیت ہوگی اسی قدر لوگوں کی حاضری زیادہ ہوگی۔ جمعہ کے دن لوگوں کی حاضری کو اللہ پاک کی عنایت سمجھیے۔ اس موقع کو سرسری بیان میں ضائع مت کیجیے۔ جمعہ کے بیان کے لیے کوئی موضوع سوچ کر ہفتہ بھر اس کے لیے محنت کیجیے۔ محض فضائل کے بیان پر اکتفا نہ کیجیے بلکہ امر بالمعروف و نہی عن المنکر کا حق ادا کیجیے۔ اسلامی اعتقادات، اسوہ رسول، اسلامی اخلاق و معاشرت، صحابہ کرام کے مقام و مرتبہ، صحابہ کے طرز معاشرت کا بیان، عصر حاضر میں پھیلے گمراہ کن جدید فتنوں سے آگاہی، خصوصاً جدیدیت کے طوفان سے امت کو بچانے کی فکر کریں۔ بدعات و رسوم کی تیخ کنی کے لیے بھی لسانی جد جہد کریں۔ افسوس کی بات ہے کہ آج کئی دیندار اور اکابر کے نام لیوا بھی بدعات کا ارتکاب کرتے نظر آتے ہیں۔ اس سلسلے میں کسی ملامت گر کی ملامت کی پروا نہ کریں۔ احقاق حق کا فریضہ ادا کرتے رہیں۔

ہماری یہ درخواست اپنے تمام محبین کے لیے ہے، البتہ خصوصیت کے ساتھ ہمیں اپنے تلامذہ سے قوی امید ہے کہ وہ اپنے کہنہ سال اُستاذ کی عرض کی گئی باتوں کو ضرور قدر کی نگاہ سے دیکھیں گے۔

آخری بات یہ کہ آپ اس سلسلے میں اللہ تعالیٰ سے توفیق بھی چاہیں کہ وہ پروردگار آپ کو اس مبارک عمل کے لیے منتخب فرمائیں، تضرع، زاری، تبتل اور دُعا اس راہ کا بہترین توشہ ہے..... اللہ تعالیٰ آپ کا حامی و ناصر ہو اور اپنی رضا کے مطابق کام لے لیں۔

حضرت مولانا عبدالرؤف سکھروی دامت برکاتہم

شام کے مظلوم مسلمانوں کی مدد کیجئے

ملک شام کے مسلمانوں پر جو قیامت گزری وہ ایک المناک اور دردناک داستان ہے جس کے نتیجے میں بے شمار مسلمان شہید ہو گئے، ان کی عورتیں بیوہ اور بچے یتیم ہو گئے، اور کئی لوگ زخمی ہو گئے ہیں، ان کے گھر تباہ ہو گئے، اور ایک کروڑ سے زیادہ مسلمان بے گھر ہو گئے، کتنے لوگ ہیں جو کل تک مالدار تھے آج فقیر ہو گئے، اور ترکی وغیرہ میں خیموں اور کیمپوں میں زندگی گزارنے پر مجبور ہیں۔ اس صورتحال میں ہر مسلمان کو ان کی تکلیف کا احساس ہونا چاہئے، اور عالم کے مسلمانوں کو حسب استطاعت ان کی مدد کرنی چاہئے، کیونکہ قرآن کریم میں اللہ تعالیٰ نے تمام مسلمانوں کو آپس میں بھائی بھائی قرار دیا ہے، جیسا کہ ارشاد باری تعالیٰ ہے:

انما المؤمنون اخوة (الحجرات: ۱۰) مسلمان آپس میں بھائی بھائی ہیں۔

اور حدیث شریف میں نبی کریم صلی اللہ علیہ وسلم کا ارشاد ہے:

عن النعمان بن بشیر قال: قال رسول الله صلى الله عليه وسلم: مثل

المؤمنين في توادهم وتراحمهم وتعاطفهم مثل الجسد اذا اشتكى

منه عضو تداعى له سائر الجسد بالسهر والحمى۔ (صحیح مسلم)

ترجمہ: باہمی محبت اور رحم و شفقت میں تمام مسلمان ایک جسم کی طرح

ہیں، جب انسان کے کسی عضو میں تکلیف ہوتی ہے تو اس کی وجہ سے جسم کے

تمام اعضاء بے خوابی اور بخار میں مبتلا ہو جاتے ہیں۔

تشریح: حدیث شریف کا مطلب یہ ہے کہ ساری دنیا کے مسلمان ایک جسم کی مانند ہیں اور ایک جسم کی خاصیت یہ ہوتی ہے کہ جسم کے ایک حصے میں اگر درد ہو تو سارا جسم اس درد کو محسوس کرتا ہے اور اس درد کو دور کرنے کی طرف متوجہ ہوتا ہے اور جو کچھ اختیار میں ہوتا ہے

وہ کرتا ہے، یہی حالت ہماری اپنے مسلمان بھائیوں کے بارے میں ہونی چاہئے کیونکہ ساری دنیا کے مسلمان بھائی بھائی ہیں، دنیا کے کسی حصے میں، کسی کو نے میں مسلمانوں پر کوئی تکلیف آئے تو یوں سمجھیں کہ گویا ہم پر تکلیف آگئی ہے، ہمارے ایمان کا تقاضا یہ ہے کہ ہمیں ان کی تکلیف کا احساس ہونا چاہئے، ایسے موقع پر مسلمانوں کی تکلیف کا احساس ہونا اور ان کی تکلیف کو اپنی تکلیف سمجھنا یہ ہمارے ایمان کے زندہ ہونے کی علامت ہے۔ لہذا موجودہ وقت میں ملک شام کے مسلمان جس تکلیف اور مصیبت سے گزر رہے ہیں اس میں ہمیں دو کام خاص طور پر کرنے چاہئیں۔

پہلا کام: مظلوم مسلمانوں کے حق میں دعا

ہر مسلمان کو شامی مظلوم مسلمانوں کے لیے زیادہ سے زیادہ دعائیں کرنی چاہئیں کہ اللہ تعالیٰ مظلوم مسلمانوں کی مدد فرمائے اور انہیں اس مصیبت سے نجات عطا فرمائے۔ اللہ تعالیٰ قادر مطلق ہیں، جو کچھ ہو رہا ہے ان کی مرضی اور حکم سے ہو رہا ہے، وہ حالات بدلنے پر قادر ہیں، اس لیے اللہ تعالیٰ کی طرف رجوع کرنا چاہئے، یہ عمل بہت ہی مفید ہے، کیونکہ دعا کسی بھی صورت میں ضائع نہیں ہوتی بشرطیکہ آداب اور شرائط کی رعایت کے ساتھ کی جائے، اور یہ عمل بہت آسان بھی ہے، ہر عام و خاص، امیر و غریب کر سکتا ہے، اور آسان ہونے کے باوجود اللہ تعالیٰ کے نزدیک بہت ہی اونچا عمل ہے۔ اور حدیث شریف میں دعا کو مومن کا ہتھیار اور ہر مصیبت اور ہر مشکل سے نجات دینے والی عبادت فرمایا گیا ہے۔ دعا کی اہمیت کے بارے میں احادیث مبارکہ

حدیث نمبر (۱): **الادلکم علی ماینجیکم من عدوکم ویدرلکم**

ارزاقکم؟ تدعون اللہ فی لیلکم ونهارکم فان الدعاء سلاح

المومن (مسند ابی یعلیٰ: ۳/۳۴۶)

ترجمہ: سنو! کیا میں تمہیں وہ عمل نہ بتاؤں جو تمہارے دشمنوں سے تمہارا بچاؤ

کرے اور تمہیں بھرپور روزی دلائے، وہ عمل یہ ہے کہ اپنے اللہ سے دن رات دعا کیا کرو، کیونکہ دعا مومن کا ہتھیار ہے۔

حدیث نمبر (۲): وعن ابن عمر رضی اللہ عنہ قال: قال رسول اللہ صلی اللہ علیہ وسلم: ان الدعاء ینفع ممانزل وممالم ینزل فعلیکم عباد اللہ بالدعاء۔ (مشکوٰۃ المصابیح ۳/۲)

ترجمہ: دعا ان حوادث ومصائب میں بھی کارآمد اور نفع مند ہوتی ہے جو نازل ہو چکے ہیں اور ان میں بھی جو ابھی نازل نہیں ہوئے، لہذا اے اللہ کے بندو! دعا کا اہتمام کیا کرو۔

اور اللہ تبارک و تعالیٰ کی سنت مبارکہ ہے کہ وہ مسلمان کی دعا قبول کرتے ہیں چاہے وہ اللہ تعالیٰ کا ولی ہو یا نہ ہو، اور حدیث شریف کی رو سے ایک مسلمان کی دوسرے مسلمان کے لیے غائبانہ دعا خاص طور پر جلدی قبول ہوتی ہے، اس لیے ہمیں اپنے مظلوم بھائیوں کے لیے خوب دعائیں کرنی چاہئیں کہ اللہ تعالیٰ ظالموں کے شر سے اور ہر قسم کے فتنہ سے ان کی اور ہم سب کی حفاظت فرمائے۔

دوسرا کام: اپنی مالی حیثیت کے مطابق مظلوم مسلمانوں کی مدد کرنا

دوسرا کام جو ہمیں کرنا چاہئے وہ یہ ہے کہ ہم میں سے ہر ایک کو اللہ تعالیٰ کے دیے ہوئے مال سے اپنے حیثیت کے مطابق ان متاثرین کی مدد کرنی چاہئے، اس وقت وہ بے چارے بے کسی کے عالم میں ہیں اور محتاج ہیں، انہیں مدد کی ضرورت ہے، اور کسی ضرورت مند مسلمان کی مدد کرنا بہت بڑے ثواب کا کام ہے، اور اگر اس میں کوئی اجر و ثواب نہ ہوتا تب بھی انسان اور مسلمان ہونے کے ناتے ان کا ہمارے اوپر حق ہے کہ ہم ان کی مدد کریں اور ان کے ساتھ ہمدردی کریں۔ لیکن اللہ تبارک و تعالیٰ کا خاص فضل ہے کہ اس نے اس حق کی ادائیگی میں بھی ہمارے لیے بے شمار انعامات رکھے ہیں، احادیث طیبہ میں مسلمانوں کی مدد

کرنے کے بڑے فضائل آئے ہیں اور بڑا اجر و ثواب بیان ہوا ہے، چند احادیث ملاحظہ ہوں:

مسلمان کی مدد کرنے کے فضائل سے متعلق احادیث طیبہ

حدیث نمبر (۱) المسلم اخو المسلم لا يظلمه ولا يسلّمه ومن

كان في حاجة اخيه كان الله في حاجته ومن فرج عن مسلم كربة

فرج الله عنه كربة من كربات يوم القيامة ومن ستر مسلماً ستره الله

يوم القيامة۔ (صحيح البخارى ۱/۲۸۶)

ترجمہ: مسلمان مسلمان کا بھائی ہے، نہ اس پر زیادتی کرتا ہے نہ اس کو اوروں کے سپر کرتا ہے، جو شخص اپنے مسلمان بھائی کی ضرورت پوری کرنے میں لگتا ہے اللہ پاک اس کی ضرورتیں پوری فرماتے ہیں، اور جو کوئی کسی مسلمان کی مصیبت دور کرتا ہے اللہ پاک اس سے قیامت کے دن کی مصیبتیں دور فرمائیں گے، اور جو کسی مسلمان کی پردہ پوشی کرتا ہے اللہ پاک قیامت کے روز اس کی پردہ پوشی فرمائیں گے۔

حدیث نمبر (۲) عن عائشة قالت قال رسول الله صلى الله عليه

وسلم: من ادخل على اهل بيت من المسلمين سرور الم يرض الله

له ثواباً دون الجنة۔ (المعجم الصغير ۲/۱۳۲)

ترجمہ: جو شخص کسی مسلمان گھرانے کی مدد کر کے ان کے دکھ درد اور تکلیف و مصیبت کو دور کر کے انہیں خوش کر دے تو اللہ جل شانہ اس شخص کے لیے جنت سے کم ثواب پر راضی نہ ہوں گے۔

حدیث نمبر (۳) وعن انس قال: قال رسول الله صلى الله عليه وسلم:

من قضى لاحد من امتي حاجة يريدها يسره بها فقد سرنى ومن سرنى

فقد سرنى الله ومن سرنى الله ادخله الله الجنة۔ (مشکوٰۃ المصابيح ۳/۸۳)

ترجمہ: جو شخص میرے کسی امتی کی کوئی حاجت اس ارادے سے پوری کرے کہ وہ امتی خوش ہو جائے، تو اس آدمی نے مجھے خوش کر دیا، اور جس نے مجھے خوش کیا اس نے اللہ تعالیٰ کو خوش کیا، اور جس نے اللہ جل شانہ کو خوش کیا تو اللہ پاک اسے جنت میں داخل فرمائیں گے۔

فائدہ: معلوم ہوا کہ کسی مسلمان کی حاجت پوری کر کے اسے خوش کر دینا اللہ تعالیٰ اور اس کے رسول صلی اللہ علیہ وسلم کی خوشنودی کا ذریعہ ہے اور پھر اس عمل کی برکت سے اللہ تعالیٰ قیامت کے دن کی مصیبتیں دور فرما کر اس آدمی کو جنت میں داخل فرمائیں گے۔

حدیث نمبر (۴) وعنه قال قال رسول الله صلى الله عليه وسلم

يصف اهل النار فيمر بهم الرجل من اهل الجنة فيقول الرجل منهم:

يا فلان انا الذي سقيتك شربة- وقال بعضهم: انا الذي

وهبت لك وضوءا فيشفع له فيدخله الجنة- (مشکوٰۃ المصابيح ۲۱۸/۳)

ترجمہ: اہل جہنم صف بستہ کھڑے ہوں گے، ایک جنتی ان کے پاس سے گزرے گا، (اسے دیکھ کر) ایک جہنمی اس سے کہے گا: اے فلاں! کیا آپ نے مجھے پہچانا نہیں؟ میں نے آپ کو ایک گھونٹ پانی پلایا تھا۔ ایک دوسرا جہنمی کہے گا: میں نے آپ کو وضو کا پانی دیا تھا، چنانچہ یہ جنتی ان کی سفارش کر کے انہیں جنت میں لے جائے گا۔

فائدہ: دیکھئے! غور فرمائیے وضو کا پانی دینا اور ایک گھونٹ پانی پلانا کیسا معمولی اور آسان عمل ہے، مگر چونکہ اس سے مسلمان کی حاجت پوری ہو رہی ہے اس لیے نجات کا ذریعہ بن گیا، چنانچہ اس عمل کی برکت سے اللہ تعالیٰ بخشش فرمادیں گے اور جنت میں داخل فرمادیں گے۔

حدیث نمبر (۵) عن انس قال رسول الله صلى الله عليه وسلم:

من مشى الى حاجة اخيه المسلم كتب الله بكل خطوة يخطوها

حسنة الی ان یرجع من حیث فارقه فان قضیت حاجته خرج من ذنوبه کیوم ولدته امه وان هلك فیما بین ذلك دخل الجنة بغیر حساب۔ (مسند ابی یعلیٰ ۱۷۵/۵)

ترجمہ: جو شخص اپنے کسی مسلمان بھائی کی حاجت اور ضرورت سے جائے تو حق تعالیٰ ایسے شخص کو ہر قدم پر ستر نیکیاں عطا فرمائے گا یہاں تک کہ وہ اسی جگہ واپس لوٹ آئے جہاں سے وہ چلا تھا، پھر اگر اس مسلمان بھائی کی ضرورت اسی کے ذریعہ پوری ہوگئی تو وہ شخص اپنے گناہوں سے ایسا پاک صاف ہو جائے گا جیسا کہ آج ہی اس کی ماں نے اسے جنا ہوا اور اگر اسی دوران اس کا انتقال ہو جائے تو بغیر حساب و کتاب کے جنت میں داخل ہوگا۔

حدیث نمبر (۶) وعن عبد الله بن عمرو قال: قال رسول الله صلى الله عليه وسلم: من اطعم اخاه حتى يشبعه وسقاه من الماء حتى يرويه باعده الله من النار سبع خنادق ما بين كل خندقين خمسمائة عام۔ (مجمع الزوائد)

ترجمہ: حضرت عبد اللہ بن عمرو رضی اللہ عنہ سے مروی ہے کہ نبی کریم صلی اللہ علیہ وسلم نے ارشاد فرمایا: جو شخص کسی بھوکے کو کھانا کھلائے، یہاں تک کہ وہ سیر ہو جائے، اس کا پیٹ بھر جائے، اور پیاسے کو پانی پلائے یہاں تک کہ وہ سیراب ہو جائے تو اللہ تعالیٰ اس کو کھلانے پلانے والے کو دوزخ سے سات خندقوں کی مقدار دور فرمادیں گے، ہر دو خندقوں کے درمیانی مسافت پانچ سو سال کے برابر ہوگی۔ (یعنی کل تین ہزار پانچ سو سال کی مسافت کے بقدر جہنم سے دور فرمائیں گے)۔

حدیث نمبر (۷) عن ابن عباس عن النبي صلى الله عليه وسلم: قال من مشى في حاجة اخيه كان خيرا له من اعتكاف عشر سنين

ومن اعتكف يوماً ابتغاء وجه الله بينه وبين النار ثلاث خنادق كل خندق ابعدممابين الخافقين۔ (المعجم الاوسط ۷/۲۲۰)

ترجمہ: جو شخص اپنے بھائی کی حاجت میں کوشش کرے تو یہ اس کے لیے دس سال کے اعتکاف سے افضل ہے، اور جس شخص نے اللہ تعالیٰ کی رضا کے لیے ایک دن کا اعتکاف کیا تو حق تعالیٰ اس کے اور جہنم کے درمیان خندقیں حائل کر دیں گے، جن میں سے ہر خندق (کی وسعت) مشرق و مغرب کی درمیانی وسعت سے کہیں زیادہ ہے۔

حدیث نمبر (۸) من اغاث مله فاكذب الله له ثلاثاً وسبعين مغفرة واحدة فيها صلاح امره كله وثنتان وسبعون له درجات يوم القيامة۔ (مشکوٰۃ المصابیح ۳/۸۳)

ترجمہ: جو شخص کسی مظلوم کی فریاد رسی کرے (یعنی جو کچھ اس کے بس میں ہو وہ اس کے لیے کرے) تو اللہ تعالیٰ اس کے لیے تہتر مغفرتیں (اس کے نامہ اعمال میں) لکھ دیتے ہیں، ان میں سے ایک مغفرت سے آدمی کے سارے کام بن جائیں گے، باقی بہتر مغفرتوں سے قیامت کے روز اس کے درجات میں اضافہ ہوگا۔

بہر حال! مذکورہ بالا تمام احادیث مبارکہ سے مسلمانوں کی مدد کرنے اور حاجت کے وقت ان کے کام آنے کا بڑا اجر و ثواب معلوم ہوا، اور یہ وقت ہمارے مسلمانوں کے کام آنے کا ہے، اس لیے دعا بھی کریں اور اپنی استطاعت کے مطابق جتنا ہو سکے ان کے ساتھ مالی تعاون کریں، اور یاد رکھیں کہ مظلوم مسلمانوں کی مدد کرنے میں جس طرح ان شاء اللہ مذکورہ فضائل حاصل ہوں گے اسی طرح صدقہ کا اجر بھی ملے گا، اور صدقہ کے بارہ میں آنحضرت صلی اللہ علیہ وسلم نے ایک حدیث میں قسم کھا کر ارشاد فرمایا کہ اس سے مال میں کمی ہرگز نہیں ہوتی۔ اللہ تعالیٰ ہمیں عمل کرنے کی توفیق عطا فرمائیں، آمین۔

مولانا بلال اشرف زید مجاہد

مرکز مجلس صیانتہ المسلمین میں حضرت شیخ کے چند ارشادات

گذشتہ ماہ پاکستان بلکہ عالم اسلام کو ایک عظیم سانحہ پیش آیا میری مراد شیخ اکل استاذ العلماء محدث العصر حضرت مولانا سلیم اللہ خان صاحب رحمہ اللہ تعالیٰ کی وفات ہے حضرت شیخ بلا شک ایک بہت بڑے محدث فقیہ مہتمم و منتظم بہت کچھ تھے حضرت کی خدمات کا ذکر اور احاطہ کرنا مجھ جیسے کے لیے ممکن نہیں ہے بلکہ حضرت الشیخ کی خدمات پر حضرات علماء کرام بہت کچھ لکھ چکے ہیں اور تاحال یہ سلسلہ جاری و ساری ہے۔ حضرت کا مجلس صیانتہ المسلمین کے ساتھ بھی ایک خصوصی تعلق اور لگاؤ تھا اس حوالہ سے چند یادداشتیں سپرد قلم کی جا رہی ہیں۔

مجلس صیانتہ المسلمین کے روح رواح حضرت مولانا مفتی وکیل احمد صاحب شیرانی رحمہ اللہ تعالیٰ کے ساتھ بھی حضرت کا خوب بے تکلفانہ تعلق تھا۔ یہی وجہ تھی کہ جب حضرت لاہور جامعہ اشرفیہ بھی تشریف لاتے تھے تو اپنے کام سے فارغ ہونے کے بعد مجلس کے دفتر میں تشریف لاتے اور وہاں احباب کے ساتھ خوب مجلس رہتی تھی۔

حضرت مولانا سلیم اللہ خان صاحب رحمہ اللہ تعالیٰ مجلس صیانتہ المسلمین پاکستان کی مجلس شوریٰ کے ممبر بھی تھے۔ اور جب تک مجلس صیانتہ المسلمین کا سالانہ اجتماع جامعہ اشرفیہ، لاہور میں منعقد ہوتا رہا حضرت برابر اس میں تشریف لا کر بیان فرماتے رہے۔

حضرت میں اللہ جل جلالہ نے جہاں بے انتہا خوبیاں رکھی تھیں وہاں حضرت کی ایک خوبی یہ بھی تھی کہ حضرت ایک بڑے ہنس مکھ انسان تھے ہمیشہ مسکراہٹ حضرت کے چہرہ پر نمایاں رہتی تھی۔ حضرت ایک مرتبہ جامعہ اشرفیہ، لاہور کسی اجلاس کی غرض سے تشریف لائے اجلاس سے فارغ ہو کر حضرت مجلس صیانتہ المسلمین کے دفتر میں تشریف لے آئے اور وہاں مختلف موضوعات پر گفتگو ہوتی رہی اس موقع پر احقر کے والد ماجد مولانا عبد الدیان سلیمی رحمہ

اللہ تعالیٰ جن کی حضرت سے خاصی بے تکلفی تھی۔ انہوں نے حضرت سے کہا کہ حضرت آج آپ کے خلیفہ نظر نہیں آ رہے اور والد صاحب نے ان صاحب کا نام بھی لیا تو حضرت نے اس سوال پر مسکرا کر مولانا وکیل احمد شیروانی رحمہ اللہ تعالیٰ کی طرف دیکھا اور ان سے مخاطب ہو کر فرمایا کہ دیکھو یہ مولوی عبدالدیان کیا کہہ رہے ہیں۔ اور پھر خود ہی فرمایا کہ آپ نے بہت اچھا سوال کر لیا لیکن ان سے اب وہ پہلے والی بات نہیں رہی۔ حضرت مولانا وکیل احمد صاحب شیروانی رحمہ اللہ تعالیٰ کئی مرتبہ حضرت کو لے کر مجلس صیانتہ المسلمین کے مرکز سندر میں آئے۔ عورتوں کے مسجد آنے کا مسئلہ

ایک مرتبہ جب حضرت سندر مجلس کے مرکز میں تشریف لائے تو مولانا وکیل احمد صاحب نے حضرت کو مرکز کی عمارات اور مسجد کا معائنہ کروایا اور مسجدیں ایک کمرہ میں لا کر مولانا وکیل احمد صاحب مرحوم نے حضرت سے فرمایا کہ حضرت مسجد کا یہ کمرہ عورتوں کی نماز کے لیے مخصوص ہے تو اس وقت حضرت اچانک کھڑے ہو گئے اور رک کر فرمایا کہ کیا عورتوں کا مسجد میں آنا جائز ہے؟ اور اس موضوع پر خاصی دیروہیں کھڑے کھڑے گفتگو فرمائی۔ تعلیمی معیار کے بارے میں ارشاد

مجلس کے مرکز کے بارے میں حضرت نے پوچھا کہ مرکز کی جگہ کتنی ہے تو حضرت مولانا وکیل احمد صاحب شیروانی رحمہ اللہ تعالیٰ نے فرمایا کہ حضرت ۱۶ کنال ہے فرمایا کہ ہماری جامعہ فاروقیہ والی جگہ صرف ایک ایکڑ یعنی ۸ کنال ہے اور ہمارے پاس ہزاروں کی تعداد میں طلبہ تعلیم حاصل کر رہے ہیں۔ اور پھر مزید فرمایا کہ دورہ حدیث میں ہمارے پاس چار پانچ صد کے لگ بھگ طلبہ ہوتے ہیں جبکہ کراچی میں بڑے بڑے مدارس بڑی سہولتوں والے موجود ہیں اور ہمارے پاس تو کوئی سہولت بھی نہیں کبھی کبھی کوئی بکرا آ جائے تو شاید اتنے بڑے مجمع کے لیے کسی کو بوٹی ملنا تو درکنار شور بہی حصہ میں آتا ہے لیکن تعلیمی معیار ہمارا اتنا بلند ہے کہ طلبہ اس وقت سب سے زیادہ کراچی کے اعتبار سے جامعہ فاروقیہ میں ہیں۔

عقائد پر محنت کی ضرورت

پھر فرمانے لگے کہ تعلیم الاسلام تو بہت بڑی کتاب ہے اب تو بازار میں ایسی چھوٹی چھوٹی بہت عمدہ کتابیں آگئی ہیں جن کو پڑھا کر آپ اپنے مدرسہ کے چھوٹے بچوں کا عقیدہ بنا سکتے ہیں۔ پھر فرمایا کہ اگر ایک بچہ آپ کے پاس پڑھنے کے لیے مدرسہ میں آیا اور آپ کے پاس پڑھ کر اگر اس کا عقیدہ وہ پہلے والا ہی رہا۔ اس کا عقیدہ درست نہ ہوا تو اس کا مطلب ہے کہ آپ کا نظم تعلیم درست نہیں ہے بلکہ ناقص ہے۔

ایک طالب علم کے ساتھ حسن سلوک

مجلس صلیۃ المسلمین کے مرکز سندر میں ایک موقع پر حضرت تشریف لائے تو بہت سے لوگ حضرت مولانا وکیل احمد صاحب شیروانی، حضرت مولانا عبدالدیان سلیمی کے دیگر اساتذہ وغیرہ باہر گراؤنڈ میں چارپائیوں اور کرسیوں پر بیٹھے ہوئے تھے کہ ایک خدمت پر معمور طالب علم نیچے گھاس پر بیٹھ گیا تو حضرت مولانا نے فوراً اس سے کہا کہ آپ نیچے کیوں بیٹھ گئے جبکہ اوپر کرسیوں پر جگہ بھی موجود ہے۔ وہ طالب علم کچھ ہچکچانے لگا لیکن حضرت الشیخ نے اسے اوپر برابر ساتھ بٹھالیا۔

مولانا مسیح اللہ خان کا ذکر بسلسلہ کشف الباری

اسی موقع پر احقر نے حضرت سے عرض کیا کہ حضرت آپ کی ”کشف الباری“ سے ہم نے بہت استفادہ کیا تو فرمانے لگے کہ کیا آپ بخاری پڑھاتے ہیں میں نے کہا نہیں لیکن دورہ حدیث شریف والے سال میں اس سے بہت استفادہ کا موقع ملا۔ پوچھا کہ آپ نے دورہ حدیث شریف کہاں سے کیا تو احقر نے عرض کیا فیصل آباد جامعہ امدادیہ سے۔ تو بہت خوش ہوئے۔ پھر حضرت مولانا وکیل احمد صاحب شیروانی سے مخاطب ہو کر فرمانے لگے کہ یہ بخاری کی شرح حضرت مولانا مسیح اللہ خان صاحب جلال آبادی کے سامنے رکھی تو حضرت اس کو دیکھ کر بہت خوش ہوئے۔ پھر حضرت شیخ کافی دیر تک حضرت مولانا مسیح اللہ خان صاحب کا تذکرہ فرماتے رہے۔

حضرت مولانا سلیم اللہ خان صاحب کی حضرت مدنی سے عقیدت کا ایک عمل
 حضرت الشیخ مولانا سلیم اللہ خان صاحب کو اپنے استاذ حضرت مولانا سید حسین
 احمد مدنی سے بہت زیادہ عقیدت تھی اس عقیدت کی ایک مثال ہمارے سامنے بھی پیش آئی۔
 احقر کے والد ماجد حضرت مولانا عبدالدیان سلیمی نے حضرت مفتی سید عبدالشکور صاحب
 ترمذی کی لکھی ہوئی کتاب ”معارف مدنی“ از افادات مولانا حسین احمد مدنی شائع کی۔
 جب حضرت مولانا سلیم اللہ خان صاحب کو پتہ چلا کہ ان کے استاذ مولانا مدنی کی کتاب
 ”معارف مدنی“ شائع ہوئی ہے تو حضرت نے والد صاحب کو فرمایا کہ اس کتاب کے پانچ
 صد نسخہ آپ ہمیں بھیج دیں ہم جامعہ فاروقیہ کے دورہ حدیث کے طلبہ میں تقسیم کریں گے۔
 یوں حضرت نے معارف مدنی کے ۵۰۰ نسخہ جات خرید کر طلبہ میں تقسیم کر دیے اس سے
 حضرت کی اپنے استاذ مولانا مدنی سے محبت اور عقیدت کا اندازہ لگایا جاسکتا ہے۔
 مرکز مجلس میں علماء کو دو نصیحتیں

مجلس صیانت المسلمین کے مرکز سندرہی میں ایک موقع پر حضرت مولانا وکیل احمد
 صاحب شیروانی نے حضرت کو مدرسہ کے معمولات کے بارے میں بتلایا کہ ہم نے طلبہ کو تعلیم
 کے علاوہ ان معمولات کی طرف بھی لگا رکھا ہے تو حضرت نے سن کر نہایت خوشی کا اظہار فرمایا۔
 اسی موقع پر حضرت الشیخ کی آمد کی خبر سن کر قرب وجوار کے کچھ علماء بھی مرکز مجلس میں جمع ہو گئے
 تھے تو حضرت نے جہاں ان کو کچھ اور نصیحتیں فرمائیں ایک نصیحت درس قرآن کے حوالہ سے کی
 کہ آپ لوگ اپنی اپنی مساجد میں درس قرآن کا ضرور اہتمام فرمائیں اور دوسری نصیحت پگڑی
 کے سلسلہ میں فرمائی کہ پگڑی باندھنے کا بھی آپ حضرات خوب اہتمام فرمایا کریں۔
 جب تک حضرت الشیخ کی صحت اجازت دیتی رہی حضرت مجلس صیانت المسلمین
 کے سالانہ اجتماعات لاہور اور کراچی میں خصوصی شرکت فرماتے رہے اور احباب کو اپنے
 وعظ سے مستفید فرماتے رہے۔

مولانا سید عبدالقدیر ترمذی حفظہ اللہ تعالیٰ

آہ! شیخ الحدیث حضرت مولانا سلیم اللہ خان قدس سرہ

ج برق غم سے مضطرب احساس کا خرمن ہے آج

یوں تو سب کو ہی جانا ہے لیکن چند شخصیات کی جدائی سے ایسا شگاف پڑتا ہے کہ مدتوں تدارک نہیں ہو پاتا بڑوں کا سایہ اٹھ جائے تو مدتوں قدم ڈگمگاتے رہتے ہیں آفتاب اگر غروب ہو جائے تو بے سمت تاریکی پھیل جاتی ہے۔ لہراتا ہوا تروتازہ پھول اگر توڑ لیا جائے تو چمن اُجڑ جاتا ہے اور اسکی رونق غارت ہو جاتی ہے۔

استاذ المحدثین حضرت مولانا سلیم اللہ خان صاحب قدس سرہ یقیناً انہی شخصیات میں سے تھے جن کا سانحہ ارتحال موت العالم موت العالم کا مصداق ہے۔

وما کان قیس ہلکۃ ہلک واحد ولكنہ بنیان قوم تہدما

ہمارے استاذ مکرم حضرت مولانا مفتی عبدالرؤف سکھروی صاحب مدظلہم ہمیں مسلم شریف کا درس دے رہے تھے کہ بازو میں بیٹھے ایک ساتھی نے حضرت شیخ کے وصال کی الم ناک خبر سنائی، جو برق بن کر گری۔

حضرت شیخ قدس سرہ ایسی نابغہ روزگار شخصیات میں سے تھے جو مدتوں میں پیدا ہوتے ہیں اس کی تائید علامہ اقبال کے اس شعر سے بھی ہو رہی ہے جو انہوں نے امام المحدثین حضرت علامہ انور شاہ کشمیری رحمہ اللہ تعالیٰ کے وصال کے موقع پر کہا تھا۔

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

علامہ اقبال بتانا چاہتے ہیں کہ علماء کیسے پیدا ہوتے ہیں۔ تمام شب شمع پگھلتی ہے، کتنے پروانوں کا خون ہوتا ہے تب کہیں جا کر سحر پھوٹی ہے، یہی وجہ ہے کہ ان کی رحلت اور

جدائی زیست میں ہلچل مچا دیتی ہے اور ان کا صدمہ مدتوں تازہ رہتا ہے گزرتے ایام،
حوادثات زمانہ خواہ کتنے ہی موڑ پیدا کر دے اور زندگی بھلا کتنی ہی مصروف ہو جائے لیکن
ان کی یاد کی کسک ہمیشہ تازہ رہتی ہے بقول جگر۔

جان کر مجملہ خاصان مے خانہ مجھے مدتوں رویا کریں گے جام و پیمانہ مجھے
حضرت شیخ مولانا سلیم اللہ خان صاحب 25 دسمبر 1926 میں ضلع مظفرنگر
قصبہ حسن پور لوہاری کے ایک دیندار گھرانے میں پیدا ہوئے، آفریدی پٹھانوں کے ایک
خاندان ملک دین سے نسبی اور آبائی تعلق آزاد قبائل خیبر اجنسی سے تھا آپ کا آبائی گاؤں
حسن پور لوہاری ہمیشہ سے ایک مذہبی گاؤں سمجھا جاتا تھا حاجی امداد اللہ صاحب مہاجر کی
کے شیخ میاں جی نور محمد صاحب اسی گاؤں میں سکونت پزیر تھے جس کی بدولت یہ گاؤں علم
و عرفان کے پیاسوں کے لیے چشمہ صافی سے کسی صورت بھی کم نہ تھا۔

ابتدائی تعلیم حکیم الامت مولانا شاہ اشرف علی تھانوی صاحب کے معتمد و خاص خلیفہ
حضرت مولانا شیخ مسیح اللہ خان صاحب سے مدرسہ مفتاح العلوم جلال آباد ہندوستان میں
حاصل کی۔ 1942 میں اعلیٰ تعلیم کی خاطر دارالعلوم دیوبند میں داخلہ لیا اور مختلف علم و عمل
کے سرچشمہ و فقید المثل عظیم شخصیات سے اکتساب فیض کیا اور علوم کے بہتے چشموں سے براہ
راست پانی پیا 1947 میں امتیازی درجات کے ساتھ سند حدیث حاصل کی فراغت کے
بعد مولانا مسیح اللہ خان صاحب کی نگرانی میں ہی مفتاح العلوم جلال آباد مدرس ہوئے اور
بقاعدہ تدریس کا آغاز فرمایا جو تقریباً 69 برس کے طویل عرصہ تک جاری رہا۔ شیخ الاسلام
حضرت مولانا علامہ ظفر احمد عثمانی قدس سرہ کی قائم کردہ عظیم درس گاہ دارالعلوم ٹنڈوالہ یار
سندھ میں تدریس کے لیے پاکستان تشریف لائے۔ 12 سال عظیم دینی درس گاہ جامعہ
دارالعلوم کراچی میں بھی مسلسل تدریس کی خدمات سرانجام دیں۔ 1967 میں جامعہ
فاروقیہ کی بنیاد رکھی جسکی تادم آخر سرپرستی فرماتے رہے۔

1980 میں وفاق المدارس العربیہ پاکستان کے ناظم بنے اور 1989 میں آپ کو باقاعدہ وفاق کا صدر بنادیا گیا اور آخر تک آپ اسی منصب پر فائز رہے اور وفاق کی ترقی کے لیے کوئی کسر نہیں چھوڑی اور اسکی اسناد کو بالترتیب ایم اے بی اے ایف اے میٹرک مڈل کے مساوی کروانے کے ساتھ ساتھ مختلف درجات کا امتحان لازمی کرنا بھی آپ ہی کی کاوش تھی اللہ تعالیٰ آپ کی خدمات عظیمہ و مساعی جمیلہ کو شرف قبولیت بخشے اور آپ کی کامل مغفرت فرمائے، آمین۔

ہمارے خاندان سے حضرت کا پرانا تعلق تھا زمانہ طالب علمی میں ہمارے جد امجد فقیہ العصر مفتی عبدالشکور ترمذی رحمہ اللہ تعالیٰ اور حضرت الشیخ مولانا سلیم اللہ خان قدس سرہ ایک کمرہ کے ساتھی تھے تقسیم ہند کے بعد پاکستان میں بھی مختلف مواقع پر دینی امور کے سلسلہ میں ایک ساتھ کوشاں رہے جب کبھی ان کا اجتماع ہوتا تو دیکھنے والے رشک کی نگاہ سے دیکھتے تھے۔

ہمارے تایا جان مرحوم نے ایک بار مجھے اپنا ایک مضمون پڑھایا تھا جس میں جہاں اور قابل ذکر باتیں تھیں وہیں مودت و محبت کی خوب صورت عکاسی کرتا ایک واقعہ یہ بھی تھا کہ: جب میں مع والد صاحب دارالعلوم حقانیہ اکوڑہ خٹک گیا تو وہاں مولانا سلیم اللہ خان صاحب سے بھی ملنا ہوا والد صاحب کو دیکھ کر مولانا مسکراتے ہوئے کہنے لگے بھائی تم یہاں تو آگئے لیکن کراچی نہیں آتے؟ اس پر والد صاحب نے فی البدیہہ جواب دیا کہ آپ یوں کیوں نہیں کہتے کہ ہم آپ کو یہاں بھی بلا سکتے ہیں جس سے اس ملاقات کا مزہ دو آشتہ نہیں بلکہ سہ آشتہ ہو گیا۔

میری حضرت سے شناسائی زمانہ طفولیت سے ہے، ٹھیک سے بات بھی کر پاتا تھا یا نہیں تب سے حضرت کا نام سنا ہے خوب یاد ہے پہلی دفعہ زیارت کا موقع اس وقت ملا تھا جب حضرت جامعہ حقانیہ ساہیوال سرگودھا میں سالانہ جلسہ کے لیے تشریف لائے تھے غالباً

نیم شب میں آپ کا بیان ہوا تھا جو سامنے کی چھت سے ہم بچوں نے سنا تھا بیان تو اب کہاں یاد ہوگا لیکن حضرت کی ہیئت اور انداز گفتگو کبھی نہیں بھول سکتا اب بھی وہ منظر آنکھوں کے سامنے ہے جب سامنے کرسی پر جلوہ افروز نہایت سادہ اور پرکشش شخصیت ہاتھ پر ہاتھ دھرے بیان فرما رہی تھی۔

دیکھا ہے ایک شخص کو بس ایک ہی نظر لگنے لگی ہے سٹی ہوئی کائنات کیوں بعد میں بھی حضرت کی عنایات مسلسل جاری رہیں اور آپ ہمارے ہاں تشریف لاتے رہے۔ دارالعلوم کبیر والا میں ختم بخاری کے موقع پر حضرت ہر سال تشریف لاتے تھے میں بھی وہیں پڑھتا تھا اس طرح ہر سال ہی حضرت سے استفادہ کا موقع مل جاتا مہمان خانہ میں بھی علمی مجالس ہوتی تھیں جس میں والد صاحب کے ساتھ احقر بھی شریک ہو جاتا اور یوں بزرگوں کے سایہ میں بیٹھنے کا موقع میسر ہو جاتا۔

خوب یاد ہے ایک بار مولانا علامہ محمد عبدالستار تونسوی صاحب جو آپ کے ہم درس بھی ہیں کی دارالعلوم کے مہمان خانہ میں ملاقات کروائی گئی جبکہ دونوں حضرات ضعف کے باعث وہیل چیئر پر رونق افروز تھے، بہت دلفریب منظر تھا جو زندگی بھر دل پر نقش رہے گا۔ مسلک اہل سنت کے تحفظ اور اکابر علماء دیوبند کی فکر کی ترویج آپ کی نمایاں خصوصیت تھی آپ ٹھیٹھ اور پکے دیوبندی تھے اور اکابر کے طرز اور ان کے مقرر کردہ اصولوں پر زندگی بھر ڈٹے رہے۔

جب بھی دارالعلوم میں آ کر حضرت اجازت حدیث عطا کرتے تو اس بات پر ضرور اصرار کرتے کہ علماء دیوبند کے طریقہ پر زندگی گزار کر اپنی آخرت سنوارو۔ اس کی بھی وضاحت فرماتے کہ:

”حدیث کی اجازت کسی مماتی کو نہیں ہے وہ یہاں سے اٹھ جائے۔“
حضرت والد صاحب مدظلہم پر ہمیشہ شفقت فرماتے، حضرت جد امجد کے وصال

سے لے کر اب تک حضرت مکمل سرپرستی فرماتے رہے اور چاروں سلسلوں میں اجازت بیعت عطا فرما کر خلافت سے نوازا۔ والد صاحب سے جب بھی ملتے چہرے پر مسکراہٹ ہوتی تھی اور ضرور کچھ نہ کچھ ارشاد فرماتے تھے ایک بار فرمایا: ”بھئی مولوی عبدالقدوس ہم خلافت کسی کو نہیں دیتے صرف تمہیں یہ خلافت دی ہے۔“

ایک دفعہ دارالعلوم کبیر والا کے مہمان خانہ میں والد صاحب نے مولانا فہیم ترمذی کی ایک نعت سنانے کی اجازت طلب کی جو انہوں نے رسالت مآب صلی اللہ علیہ وسلم کے دفاع میں خاکوں کی خاک کے عنوان سے لکھی ہے جس کے چند اشعار یہ ہیں۔

چمگا دڑوں کی ٹوک سے سورج کو کیا ضرر
کتوں کے بھونکنے سے بجھا ہے کبھی قمر
تنقید بادشاہ پہ بھنگی کرے تو کیا
خود اپنے منہ پہ آتا ہے تھوکے جو چاند پر
خوشبوئے مشک خود ہے سندا اپنے مشک کی
خورشید خود دلیل ہے اپنی اے بے خبر
ان کا وقار بڑھتا رہے گایوں ہی فہیم
خاکوں کی خاک اڑتی رہے گی نگر نگر

یہ اشعار چچا جان مولانا سید محمد فہیم ترمذی حفظہ اللہ تعالیٰ نے خود سنائے تھے جس پر

حضرت بہت مسرور ہوئے۔

میرے متعلق بھی والد صاحب نے بتایا کہ حضرت یہ یہیں دارالعلوم کبیر والا میں زیر تعلیم ہے اور اس کے عربی کے استاد مولانا عبداللہ مسعود صاحب ہیں جو حضرت کے لائق شاگرد ہیں۔ سن کر مکہ لہراتے ہوئے فرمایا کہ عبداللہ مسعود عربی میں بہت مضبوط ہے، جس پر والد صاحب نے مجھے فرمایا: علیک ان تلازم هذا الاستاذ واستفد منه۔ یہ عنایات

و مدارات والد صاحب تک محدود نہیں تھیں بلکہ مجھ کا رہ پر بھی کرم کیا اور اجازت حدیث عنایت فرمائی والد صاحب کا خیال تھا کہ دورہ حدیث کے لیے جامعہ دارالعلوم کراچی جانے سے قبل حضرت مولانا شیخ محمد عبید اللہ صاحب مہتمم جامعہ اشرفیہ لاہور سے ایک حدیث پڑھ لوں گا لیکن ع ہزاروں خواہشیں ایسیں کہ ہر خواہش پہ دم نکلے حضرت کی عمر نے وفانہ کی اور وہ دارالفانی سے دارالبقا کی طرف منتقل ہو گئے۔ اناللہ وانا الیہ راجعون۔

گزشتہ برس اتفاق سے حضرت مولانا سلیم اللہ خان صاحب کالاہور آنا ہوا، والد صاحب کے ساتھ میں بھی حضرت کی زیارت کے لیے لاہور پہنچ گیا دارالعلوم اسلامیہ لاہور میں حضرت کو آنا تھا ہم پہلے سے پہنچ چکے تھے اس لیے حضرت کا کچھ دیر انتظار کیا کچھ ہی دیر میں حضرت تشریف لے آئے مولانا مشرف علی تھانوی صاحب کو دور سے دیکھتے ہی مسکرا دیے۔ میں نے غور کیا حضرت باوجود کمزوری کے بہت خوش لگ رہے تھے وہی سادگی تھی اور وہی لباس، دیکھ کر قدرتی لذت محسوس ہوئی جس کا مزہ بیان کرنا قلم کے بس میں نہیں ہم سب حضرت کے ساتھ چلتے ہوئے دفتر میں پہنچ گئے۔

آتے ہی فرمانے لگے ”وہ مولانا عبید اللہ صاحب کا انتقال ہو گیا تھا ان کی تعزیت کے لیے آیا ہوں۔“

حضرت مولانا مشرف علی تھانوی صاحب مدظلہم نے زمزم پیش کیا ساتھ میں کھجوریں بھی تھیں، فرمایا ساتھ لے جاؤں گا اور کچھ ہی دیر میں آپ جامعہ اشرفیہ کے لیے چل پڑے والد صاحب آپ کے ساتھ ہی چلے گئے تھے اور ہم شیخہ سالم آگئے جہاں حضرت کا بیان تھا۔

بیان کے بعد حضرت سے والد صاحب نے میرے لیے اجازت حدیث کی درخواست کی جو حضرت نے قبول فرمائی اور فرمایا کہ اس کو اجازت ہے۔ میرے لیے یہ بہت بڑی سعادت کی بات ہے کہ حضرت نے شفقت فرمائی اور اجازت عطا فرمادی۔

ایں سعادت بزور بازو نیست
تا نہ بخشد خدائے بخشندہ

حضرت شیخ رحمہ اللہ تعالیٰ کچھ عرصہ سے مختلف امراض کا شکار تھے۔ بالآخر گزشتہ
شب 15 جنوری 2017ء حضرت کی روح جسد عنصری سے نکل کر دارالخلد کی طرف پرواز
کر گئی مگر۔

ہرگز نمیرد آنکہ دلش زندہ شد بعشق ثبت است بر جریدہ عالم دوام ما

نماز جنازہ سے قبل مولانا جالندھری صاحب مدظلہم کا ایمان افروز بیان ہوا جس
میں حضرت کی ایک کرامت کا بھی تذکرہ کیا کہ جب حضرت کے قلب کی دھڑکن بند ہو گئی
تو ڈاکٹر زکی رائے کے مطابق اب حضرت میں جان نہیں ہونی چاہیے تھی لیکن اس وقت
دیکھنے والوں نے یہ کرامت بھی دیکھی کہ آپ مسلسل اللہ کا ذکر کر رہے ہیں دل کی دھڑکن
تھم چکی ہے لیکن وہ زبان کیسے رک جائے جو ہر وقت ذکر اللہ سے تر رہی ہو، اس قلب میں
کیوں روحانیت نہ ہو جو خدا کی یاد میں دھڑکتا تھا۔ دیکھنے والوں نے خوب دیکھا اولیاء
جب جاتے ہیں تو کس شان سے جاتے ہیں اور یہ راز بھی سب پر عیاں ہوا کہ موت اللہ
والوں کے لیے تحفہ ہے جو اللہ کا ذکر کرتے ہوئے اس جہاں سے جائے تو کیوں نہ خدا
بندے سے خود پوچھے بتا تیری رضا کیا ہے۔

حضرت نے اپنے پیچھے ہزاروں طلباء علماء اور نہ جانے کتنے باکمال لوگ چھوڑے
ہیں جو آپ کے لیے صدقہ جاریہ ہیں امید ہے کہ اللہ تعالیٰ اپنے فضل و کرم سے ان کا
چمنستان علم و عمل ان کی اولاد و تلامذہ صالحین کے ذریعہ تاصیح قیامت جاری رکھیں گے۔

آتی ہی رہے گی تیرے انفاس کی خوشبو
گلشن تری یادوں کا مہکتا ہی رہے گا

ڈاکٹر قاری خلیل احمد تھانوی مدظلہم

توارخ وفات

شیخ الحدیث حضرت مولانا سلیم اللہ خان قدس سرہ

- (۱) نجم الزماں مولانا محمد سلیم اللہ فوت شد
 $۲۲۲ + ۴۲۶ + ۷۹۰ = ۱۴۳۸ھ$
- (۲) گوئی ہے اب صداء موت العالم موت العالم
 $۲۰۲ + ۱۲۳۶ = ۱۴۳۸ھ$
- (۳) بدر الہدیٰ شیخ الحدیث محمد سلیم اللہ
 $۲۵۶ + ۱۴۶۳ + ۲۹۸ = ۲۰۱۷ء$
- (۴) سید ہادی محمد سلیم اللہ مہتمم جامعہ فاروقیہ
 $۹۴ + ۲۹۸ + ۱۰۴۶ = ۱۴۳۸ھ$
- (۵) حاجی مولانا محمد سلیم اللہ صدر وفاق المدارس العربیہ پاکستان
 $۴۴۸ + ۱۵۶۹ = ۲۰۱۷ء$
- (۶) جان علماء محمد سلیم اللہ خان مرحوم
 $۱۹۵ + ۹۴۹ + ۲۹۴ = ۱۴۳۸ھ$
- (۷) قد قال جل وعده ومن یتق اللہ یجعل لہ مخرجاً
 $۳۵۳ + ۱۶۶۴ = ۲۰۱۷ء$
- (۸) لقد قال عز وجل فوقاہم اللہ شر ذلک الیوم
 $۳۸۱ + ۱۶۳۶ = ۲۰۱۷ء$
- (۹) فقد قال اللہ جل کلامہ حسن مت مستقر او مقاما
 $۵۱۰ + ۱۵۰۷ = ۲۰۱۷ء$

سید عبدالواسع ترمذی

اخبار الجامعہ

۲ ربیع الثانی: عارف باللہ حضرت مولانا مشرف علی تھانوی مدظلہم جامعہ میں تشریف لائے اور بعد عصر اصلاحی درس ارشاد فرمایا۔ پہلے یہ ہفتہ روزہ درس جمعہ کے دن ہوا کرتا تھا حضرت صدر جامعہ مدظلہم نے اس موقع پر اعلان فرمایا کہ آئندہ یہ درس ان شاء اللہ اتوار کے دن ہوا کرے گا۔ ۱۰ حضرت مدظلہم جامعہ اسلامیہ محمودیہ سرگودھا تشریف لے اور گئے اور شوریٰ کے سالانہ اجلاس میں شرکت فرمائی۔ ۲۳ حضرت مدظلہم جامعہ دارالعلوم الاسلامیہ لاہور تشریف لے گئے اور شوریٰ کے اجلاس میں شرکت فرمائی۔

۲ جمادی الاول: حضرت مدظلہم عمرہ کی ادائیگی کے لیے حرمین شریفین کے مبارک سفر پر روانہ ہوئے، اور ۲۳ جمادی الاول کو بخیر وعافیت واپس تشریف لے آئے۔
۷ جامعہ میں درجہ کتب و تخصص کے طلبہ کا تحریری امتحان شروع ہوا۔ مؤرخہ ۱۱ جمادی الاول کو شعبہ حفظ و ناظرہ اور کتب کا تحریری امتحان بھی ہوا، اور مختصر تعطیلات کے بعد ۱۴ جمادی الاول سے تمام شعبہ جات میں تعلیم کا آغاز ہو گیا۔ ۲۵ جمادی الثانی: حضرت مدظلہم چنیوٹ تشریف لے گئے اور جامعہ فتحیہ کے سالانہ جلسہ سے خطاب فرمایا۔ اگلے روز وہیں سے دارالعلوم کبیر والا کے ختم بخاری تشریف و اجلاس شوریٰ میں شرکت کے لیے کبیر والا تشریف لے گئے۔ واپسی پر مختصر وقت کے لیے جامعہ عثمانیہ شورکوٹ بھی جانا ہوا۔

جامع مسجد ترمذی

زیر تعمیر جامع مسجد ترمذی جامعہ حقانیہ فروکہ روڈ کے تہہ خانہ میں الحمد للہ بجلی کی فٹنگ کا کام مکمل ہو گیا ہے۔ ابھی اس کی چھت اور دیواروں کے پلستر اور فرش کا کام باقی ہے۔
قارئین الحقانیہ سے دعا کی درخواست ہے۔

مولانا عبدالصمد ساجد

تعارف کتب

نام کتاب: تنویر النبراس علی من انکر تحذیر الناس مصنف: حجت الاسلام مولانا

محمد قاسم نانوتوی قدس سرہ عنوانات و حواشی: مولانا حافظ محمد اسحاق زید مجہد

باضافہ: ختم نبوت اور صاحب تحذیر الناس از: مولانا سیف الرحمن قاسم مدظلہم

صفحات: ۲۴۰ ناشر: مرکز اہل السنۃ والجماعۃ چک ۸۷ جنوبی لاہور روڈ سرگودھا

مسئلہ ختم نبوت پر قاسم العلوم والخیرات بانی دارالعلوم دیوبند مولانا محمد قاسم نانوتوی نور اللہ مرقدہ نے اپنے ایک مکتوب میں عالمانہ و فاضلانہ بحث فرمائی، جس میں اثبات ختم نبوت کے لیے کئی اہم پہلوؤں کو بڑے علمی انداز میں منقح اور واضح فرمایا۔

مکتوب الیہ نے آپ کا یہ علمی مکتوب ”تحذیر الناس من انکر ابن عباس“ کے نام سے چھاپ دیا۔ بعض کوتاہ نظر توضیح و تشریح کے باوجود بحث کی تہہ تک نہ پہنچ پائے، چنانچہ ”قول فصیح“ کے نام سے اس مکتوب کا ”جواب فصیح“ تحریر کیا گیا۔

حضرت نانوتوی قدس سرہ کے ہاتھ یہ جواب لگا تو آپ نے اس کے حاشیہ پر ایک روز میں جملہ اوہام و وساوس کی دھجیاں بکھیر دیں۔ حضرت کا یہ جواب الجواب اولاً ”رد قول فصیح“ اور پھر ”تنویر النبراس لمن انکر تحذیر الناس“ کے نام سے چھپا، ایک طویل عرصہ سے یہ علمی و تحقیقی تصنیف تشنہ اشاعت تھی، اللہ تعالیٰ جزائے خیر عطا فرمائیں مولانا محمد اسحاق صاحب کو جنہوں نے بڑی محنت اور عرق ریزی سے اس کتاب کو ضروری حواشی و عنوانات لگا کر زیو طبع سے آراستہ کیا۔ نیز مولانا سیف الرحمن قاسم کی تالیف لطیف ”ختم نبوت اور صاحب تحذیر الناس“ بھی شامل اشاعت ہے۔ اب الحمد للہ یہ ایک عظیم، تاریخی، علمی اور تحقیقی ذخیرہ اہل قدر اور باذوق حضرات کی خدمت میں پیش کیا جا رہا ہے۔

امید کی جاتی ہے کہ اہل علم حضرات اس کی قدر فرمائیں گے۔